

لقد كان لكم في رسول الله أسوة حسنة. (الأحزاب: ۲۱)  
ترجمہ: تحقیق تمہارے لیے رسول اللہ ﷺ کی ذات میں بہترین نمونہ ہے۔

# رَبِيعُ الْأَوَّلِ

احکام و مسائل کے آئینہ میں



تالیف محمد سلمان الخیر نعمی قاسمی  
استاذ عربی و دارالعلوم وقف شاہ بہلول سہانہ یو پی، الہند

مکتبہ کربلا

لَجْنَةُ الْعُلَمَاءِ

نعمیہ لائبریری، بڑھا کھڑو، کاتلہ ضلع سہانہ یو پی

وَمَا أَتَكُمْ الرَّسُولُ فَاخْذُوهُ وَمَا نَهَاكُمْ عَنْهُ فَانْتَهُوا. (سورة الحشر: ۷).  
ترجمہ: اور رسول تمہیں جو کچھ کہے، اس کو لے لو، اور جس سے تمہیں روکے اس سے رک جاؤ۔

# تحفہ ربیعِ اول

ماہِ ربیعِ الاول کے احکام و مسائل، شریعتِ مطہرہ کی روشنی میں

**مرتب**

محمد سلمان الخیر نعیمی سہارنپوری

خادم: دارالعلوم وقف شاہ بہلول، سہارنپور، یو۔ پی، انڈیا

**ناشر**

**لجنة العلماء**

نعیمیہ لائبریری، بڈھا کھیڑہ کاتلہ ضلع سہارنپور، یو۔ پی، انڈیا



☆ اللّٰهُمَّ صَلِّ عَلَى مُحَمَّدٍ وَعَلَىٰ آلِ مُحَمَّدٍ ☆ اللّٰهُمَّ صَلِّ عَلَىٰ مُحَمَّدٍ وَعَلَىٰ آلِ مُحَمَّدٍ ☆ اللّٰهُمَّ صَلِّ عَلَىٰ مُحَمَّدٍ وَعَلَىٰ آلِ مُحَمَّدٍ ☆

## ☆ تفصیلات ☆

﴿جملہ حقوق ملکیت بحق ”دارالمطالعة“ محفوظ ہیں۔﴾

تُحْفَةُ ربيعِ اَوَّل

کتاب کا نام:

ربیع الاول کے فضائل اور احکام و مسائل قرآن و سنت کی روشنی میں

محمد سلمان الخیر نعیمی قاسمی

تالیف:

خادم دارالعلوم وقف شاہ بہلول سہارنپور، یو پی، انڈیا

محرم الحرام: ۱۴۴۰ھ ☆ نومبر: ۲۰۱۸ء

اشاعت:

لجنة العلماء: نعیمیہ لائبریری، بڈھا کھیڑہ کاتلہ، ضلع سہارنپور، یو۔ پی، انڈیا

ناشر:

حسنان نعیمی کمپیوٹر، خورشید منزل، نزد مسجد خانقاہ، بڈھا کھیڑہ کاتلہ، ضلع سہارنپور

کمپوزنگ:

## ﴿ضروری درخواست﴾

اللہ تعالیٰ کے فضل و کرم سے، بشری طاقت اور بساط کے مطابق کتابت، طباعت، تصحیح، حوالہ جات وغیرہ میں بھرپور احتیاط برتی گئی ہے، پھر بھی بہ تقاضائے بشریت اگر کوئی فروگزاشت اور غلطی نظر آئے، تو ازراہ کرم مطلع فرمادیں، ان شاء اللہ آئندہ اس کی اصلاح کر دی جائے گی اور ہم نشاندہی کے لیے بے حد شکرگزار ہوں گے۔

## عرض گزار: خادم دارالمطالعة

(قاری) احمد نعیمی مظاہری، (ڈاکٹر) محمد ہارون انصاری، (مولوی) عبدالرحمن نعیمی، (مولوی) عبدالغفار نعیمی، (حافظ) محمد عزیز قریشی، (حافظ) محمد جاوید

(بھائی) محمد طارق قریشی، (بھائی) وزیر احمد، (بھائی) شوکت ملک . برائے رابطہ: 9897243116, 9837975806, 9045514927, 9027144448

## فہرست مضامین

|    |                                                      |
|----|------------------------------------------------------|
| ۴  | انتساب                                               |
| ۶  | تقارینظ                                              |
| ۷  | عرض مؤلف                                             |
| ۹  | ربیع الاول اور ولادت محمدیہ کا راز                   |
| ۱۱ | اس مہینہ میں کوئی خاص عبادت ثابت نہیں                |
| ۱۲ | ولادت امام الانبیا ﷺ کی ایک جھلک                     |
| ۱۳ | ربیع الاول آپ ﷺ کی ولادت اور وصال کا مہینہ           |
| ۱۴ | عید میلاد النبی کی شرعی حیثیت                        |
| ۱۴ | عید میلاد النبی کا بانی و موجد                       |
| ۱۶ | ماہِ ربیع الاول کی عظمت و فضیلت                      |
| ۱۶ | ماہِ ربیع الاول اور ہمارا طرزِ عمل                   |
| ۱۷ | نبی کریم ﷺ کی اطاعت کے بغیر صرف زبانی محبت کافی نہیں |
| ۲۰ | رسول اللہ ﷺ کی تاریخ ولادت، تحقیق و ترجیح            |
| ۲۹ | رحمۃ اللعالمین ﷺ کی سیرت طیبہ سے استفادہ کے دو طریقے |
| ۳۰ | محفل میلاد کی تاریخی حیثیت                           |
| ۳۱ | میلادِ مروجہ                                         |
| ۳۲ | میلادِ مروجہ کا حکم                                  |
| ۳۳ | ایصالِ ثواب کے لیے ربیع الاول کی تعیین بدعت ہے       |
| ۳۴ | قیامِ میلاد کی کا حکم                                |
| ۳۴ | شوقِ مدینۃ النبی ﷺ (نعت پاک)                         |
| ۳۵ | بدعات و خرافات کی قباحت                              |
| ۳۸ | سیرت محمدی میں موجودہ مسائل کا حل                    |
| ۴۲ | امام الانبیا ﷺ کی حیات طیبہ و مبارکہ ایک نظر میں     |
| ۴۸ | قائیں کرام سے ایک ضروری اپیل                         |

## انتساب

☆..... مرکز علم و فن، از ہر ہند، ام المدارس، مادر علمی، دارالعلوم ردیو ہند  
محزن اسرار و حکم مادر علمی جامعہ مظاہر علوم سہارنپور  
منبع علوم و معارف مادر علمی دارالعلوم شاہ بہلول، سہارنپور کے نام  
جن کے عالمی و آفاقی معیارِ تعلیم و تربیت، زعفران زار فضاؤں اور علمی و اصلاحی  
مدنی ماحول میں رہ کر دینی تبلیغ اور علمی و اصلاحی خدمت و اشاعت کا ولولہ اور جذبہ صادقہ  
وجود میں آیا۔

☆..... مشفق و مربی محسن و کرم والدین محترمین کے نام

اور

☆..... اُن تمام اساتذہ گرامی قدر کے نام جن کے سامنے احقر نے زانوئے تلمذ  
تہہ کیا، اور جن کی دینی، علمی، عملی، فکری، اصلاحی اور قلمی ذہن سازی اور پُر خلوص محبت و محنت  
کے طفیل کسی درجہ علم دوستی اور کتب بینی کا ذوق و شوق عطا ہوا۔

جزاهم اللہ عنی وعن هذا الدین أحسن الجزاء. آمین

تمنا ہے کہ اس دنیا میں کوئی کام کر جاؤں

اگر کچھ ہو سکے تو خدمتِ اسلام کر جاؤں

محمد سلمان الخیر النعمی سہارنپوری..... عَفَرَ اللّٰهُ ذُنُوبَهُ وَ سَتَرَ عِیْبَهُ

نزہل حال جامعہ عربیہ احسن العلوم، بڈھاکیڑہ کاتلہ، ضلع سہارنپور، یوپی، انڈیا

## دُعائیہ کلمات

جامع المعقول والمعتقول حضرت مولانا قاری محمد عاشق الہی صاحب، زید مجاہد،

شیخ الحدیث جامعہ اسلامیہ ریڑھی تاجپورہ، ضلع سہارنپور، یو۔ پی، الہند

ماہ ربیع الاول اسلامی تاریخ ون کے تیسرے مہینہ کا نام ہے اس ماہ کے اندر اگرچہ کسی خاص شرعی حکم کی ادائیگی کا مطالبہ نہیں ہے؛ لیکن آقائے نامدار جناب رسول اللہ ﷺ کی ولادت باسعادت اس میں ہونے کی وجہ سے اُمت مسلمہ میں اس کی بڑی اہمیت ہے اور ہونی بھی چاہیے کیونکہ یہ ماہ مطلع نورِ نبوت ہونے کے ساتھ مطلع ذاتِ نبوت بھی ہے؛ لیکن باتفاق یہی مہینہ غروبِ ذاتِ نبوی ﷺ کا بھی ہے اس لیے اُمتِ مرحومہ کے لیے اس ماہ میں خوشی و غمی ہر دو کی تازگی ہوتی ہے، انسان کو خوشی و غمی کے جب دو ایسے موقعے پیش آتے ہیں، تو عموماً وہ حدودِ شرعیہ سے تجاوز کر گزرتا ہے، حالانکہ دراصل وہی اس کے لیے آزمائش و امتحان کے لحاظ ہوتے ہیں جن میں کامیابی یا ناکامی پر اس کی عافیت کا فیصلہ موقوف ہوتا ہے۔ عزیزم مولوی محمد سلمان الخیر نعیمی قاسمی سلمہ نے اس رسالے میں ٹھوس مواد جمع کر کے علامۃ المسلمین کو اسی طرف متوجہ کیا ہے کہ ولادت و وفاتِ نبوی ﷺ کی یاد میں ہمیں کیا نیچ اختیار کرنا چاہئے اور کون سے قبیح اور بھونڈے طریقوں سے احتراز کرنا چاہئے، ماشاء اللہ عزیزم موصوف سلمہ نے جو یہ تحقیقی مقالہ پیش کیا ہے وہ لائق ستائش ہی نہیں؛ بلکہ لائق عمل بھی ہے، موصوف کے لیے دعا کرتا ہوں کہ اللہ تعالیٰ ان کے علم و عمل میں اضافہ فرمائے اور اس رسالہ سے اُمت کو نفع پہنچائے آمین۔

العبد محمد عاشق الہی

خادم الحدیث جامعہ اسلامیہ ریڑھی تاجپورہ، ضلع سہارنپور، ۲۷ محرم الحرام: ۱۴۴۰ھ

## تقریظ

مفسر قرآن حضرت اقدس مولانا مفتی محمد نعیمی صاحب مظاہری، زید مجدہم

استاذ عربی و نائب صدر مفتی جامعہ اسلامیہ ریڈی تاجپورہ، ضلع سہارنپور، یو۔ پی، الہند

الحمد لله والصلوة والسلام على رسول الله، أما بعد:

فدوی نے غالباً مفتی محمد تقی عثمانی مدظلہ کی کتابوں میں سے کسی کتاب میں پڑھا ہے کہ اس اُمت کی خصوصیات میں سے ایک خصوصیت یہ تھی کہ یہ برائیوں میں سے بھی بھلائیاں تلاش کر لیا کرتی تھی اور آج حال یہ ہے کہ بھلائیاں میں بھی برائیاں پیدا کر دیتی ہے، ٹھیک اسی طرح آج نظارہ دیکھنے کو میں آرہا ہے، محرم جیسا محترم مہینہ ہو یا ربیع الاول جیسا موسم بہار، لوگوں نے ان کی جو بے حرمتی اور بے ادبی کی ہے، وہ اظہر من الشمس ہے، عزیزم مولوی قاری محمد سلمان فارسی نعیمی قاسمی سلمہ کا پیش نظر رسالہ ”تحفہ ربیع الاول“ اس مہینہ کے فضائل اور اس میں انجام دیجانے والی رسوم و منکرات کے سد باب کے لیے ترتیب دیا گیا ہے، دعاء ہے کہ اللہ تعالیٰ موصوف کو مزید علمی و عملی ترقیات سے سرفراز فرمائے اور دیگر رسائل کی طرح اس رسالہ کو بھی قبول عام عطا فرمائے، اُمت کی صحیح رہنمائی کا ذریعہ اور ہم سب کے لیے ذخیرہ آخرت بنائے۔ آمین۔

فدوی محمد نعیمی المظاہری

خادم دارالافتاء جامعہ اسلامیہ ریڈی تاجپورہ

۲۹ محرم الحرام ۱۴۴۰ھ

## عرض مؤلف

الحمد لله رب العلمین ، والصَّلوة والسلام علی سید الانبیاء والمرسلین ، وعلی آلہ وأصحابہ واتباعہ أجمعین الی یوم الدین ، آمّا بعد:

**ماہ ربیع الاول**، اسلامی ہجری تقویم (کیلنڈر) کے اعتبار سے یہ چاند کا تیسرا مہینہ ہے، اس مہینہ کی عظمت و فضیلت صاف طور پر تو قرآن حدیث میں کہیں بھی مذکور نہیں، البتہ اصولی طور پر یہ بات اپنی جگہ ایک مسلم حقیقت ہے کہ اس مہینہ میں ہمارے آقا و مولیٰ، سرکارِ دو عالم، محسن کائنات، امام الانبیاء والمرسلین، سید الکونین و الثقلین، خاتم الرسل والنبین، سید الشفعاء یوم الدین، صاحب الغرر المجملین، صاحب القبر الاعظم، النبی الصادق الامین الا برحمتہ عالم عبدالمطلب کے پیارے، آمنہ کے دلارے، عبد اللہ کے لبھاتے، تاجدارِ حریم حضرت نبی کریم محمد مصطفیٰ، احمد مجتبیٰ علیہ السلام کی ولادت باسعادت ہوئی، اس لیے اس مہینہ کو برکت اور فضیلت والا مہینہ کہا جاتا ہے اور یہ اس مہینہ کی ایک ایسی فضیلت و منقبت ہے کہ جو بعض حیثیتوں سے دوسرے تمام مہینوں سے بڑھی ہوئی ہے، اور چونکہ ربیع کا معنی، موسم بہار کے آتے ہیں، اور حضرت نبی اکرم ﷺ کی آمد پر کفر و شرک، ظلم و جفا کا جو موسم خزاں تھا، موسمِ سدا بہار میں منتقل ہوا وہ بھی تاریخِ عالم کا ایک قابل رشک ارمِ فاتحانہ کا رنما اور کرشمہ الہی ہے۔ مگر ان تمام وجوہ فضائل، اسباب مناقب کے باوجود ایک طبقہ نے اس ماہ مبارک میں بھی بدعات و خرافات، بالخصوص ”عید میلاد النبی“ کے عنوان سے گستاخی رسول کی ایک ایسی مذموم جرأت کی



ہے کہ جس کے صدور کا تصور کم از کم ایک ادنیٰ مسلمان سے تو ہو ہی نہیں سکتا، کہ امام الانبیاء ﷺ کے یوم وصال پر خوشیاں منائی جائیں؛ بلکہ عیدِ نماتہوار منایا جائے۔ اَللّٰهُمَّ احْفَظْنَا۔

احقر نے اپنے بعض مخلص احباب کی پُر اصرار فرمائش پر اس ماہِ مبارک کے فضائل و مناقب اور اس میں ہونے والی بدعات و خرافات کے تعلق سے بھی چند اہم مہم باتیں مدلل و محمول جمع کرنے کی ادنیٰ سی کوشش کی ہے، اللہ پاک اس حقیر سی سعی کو بھی مقبول و منظور فرما کر اپنے بندوں اور بندیوں کو اس سے منفعہ فرمائے، اور میرے لیے، میرے اساتذہ و مشائخ اور والدینِ مکرمین کے لیے ذخیرہ آخرت اور ذریعہ نجات و مغفرت بنائے، اور ہمیں ہر موڑ پر شریعت و سنت کے دامن سے وابستہ رہنے کی توفیق جزیل مرحمت فرمائے۔ آمین

یہاں اس حقیقت کا تذکرہ بھی ضروری ہے کہ اس رسالہ ”تحفہ ربیع الاول“ کے منظر عام پر لانے میں ”الخدمة“ ویلیفینڈر سوسائٹی، محلہ لنگی گران متصل قطب شیر، سہارنپور کا خصوصی تعاون رہا ہے، اللہ تعالیٰ کارکنان و اراکین کو اپنی شایانِ شان بہترین جزاء دونوں جہانوں میں عطا فرمائے، اور قوم و ملت، دین و مذہب کی خدمت و اشاعت کی مزید توفیق سے مالا مال فرمائے۔ آمین یا رب العلمین۔

## العبد الہندویل

محمد سلمان الخیر نعیمی سہارنپوری

خادم: دارالعلوم وقف شاہ بہلول، سہارنپور، یو۔ پی، الہند

۳ محرم الحرام ۱۴۴۰ھ..... مطابق ۱۳ اکتوبر ۲۰۱۸ء بروز جمعہ

## ربیع الاول اور ولادتِ محمدیہ ﷺ کا راز

ماہ ”ربیع الاول“ اسلامی سال (کا چاند) کے اعتبار سے تیسرا مہینہ ہے، اور ”ربیع الاول“ کے معنی ہوتے ہیں ”پہلا موسم بہار“، جس کا مفہوم یہ ہوتا ہے کہ ”ربیع“ کا مہینہ موسم بہار، خوشگوار اور سکون بخش ہوتا ہے، پھول پھل، کھیت و کھلیان کی ہریالی و شادابی اور بادِ بہاری کا مقدمہ اور تمہید ہوتا ہے۔ (مستفاد: القاموس المحيط: للفیروز آبادی، لسان العرب لابن المنظور: جلد ۸، تفسیر ابن کثیر: ۶۶۱/۲)

علامہ حافظ علم الدین سخاوی علیہ الرحمہ اپنی شہرہ آفاق کتاب ”المشہور فی الأيام والشہور“ میں فرماتے ہیں کہ مختلف اغراض و مقاصد کے لیے سفر کرنے والے اہل عرب، (یہ) موسم بہار گزارنے کی نیت سے خصوصیت کے ساتھ اس مہینہ میں تو ضرور ہی اپنے گھروں میں اقامت اختیار کر لیا کرتے تھے، اسی مناسبت سے اس کو ”ماہِ ربیع“ کا نام دیا گیا ہے، اس سلسلے میں اگرچہ اور بھی تحقیقات ہیں، مگر ہمارے (مسلمانوں کے) نزدیک یہ اور اس طرح کی دیگر ظاہری و عارضی بہاروں سے قطع نظر ایک دوسری اور حقیقی بہار مراد ہے، اور وہ، وہ بہار ہے کہ جس کی آمد سے گلزارِ ہستی میں رونق آگئی، عدالت اور شجاعت نے جس کا مسکرا کر استقبال کیا، صدق و امانت کی کرنیں جس کو دیکھ کر جگمگانے لگیں، یہی نہیں؛ بلکہ فارس کا آتش کدہ بھی بجھ گیا، کسریٰ کا ایوان ہی نہیں؛ بلکہ روم کی عظمت، فلسطین کی شان، مصر کی شوکت و جلالت اور عجم کی آن میں تزلزل (زلزلہ سا) آگیا، بت کدوں میں ماتم

شروع ہو گیا، لات وعزئی کی عزت خاک میں مل گئی، اتحادِ نصرانیت، اجتماعِ یہودیت بھی منتشر ہو گیا، طاغوتیت سرنگوں، قارونیت مغلوب اور مظلومیت معدوم ہونے لگی۔

یہ بہار کیسی بہارتھی؟ یہ بہار دو جہاں کے تاجدار، کون و مکران کے سردار، لامکان کے سیاح بے مثال، مصدرِ حسن و جمال، مخزنِ کمالات، منبعِ تجلیات، مطلعِ انوار، یتیموں کے ماویٰ محتاجوں کے بچاء، گردوں رکاب کے شہنشاہ، آمنہ کے دلارے، عبد اللہ کے پیارے، عبد المطلب کے لال حضرت امام الانبیاء جناب نبی کریم ﷺ کی آمد کی بہار ہے، کسی نے کیا ہی خوب کہا ہے:

**لهذا الشهر في الاسلام فضل ومنقبة تفوق على الشهور**

**ربيع في ربيع في ربيع ونور فوق نور فوق نور**

یعنی مذہبِ اسلام میں اس مہینہ کا ایک خاص مقام ہے، جو بعض حیثیتوں سے اس کو دوسرے تمام مہینوں سے ممتاز رکھے ہوئے ہے اور وہ امتیاز صرف اور صرف جانِ جاناں جناب رسول اللہ ﷺ کی پیدائش مبارک کا امتیاز ہے، جو بذاتِ خود بہار ہے اور پیدا بھی ربیع (یعنی بہار) ہی میں ہوا ہے؛ بلکہ حقیقت یہ ہے کہ

**صحنِ چمن کو اپنی بہاروں پہ ناز تھا وہ آگئے تو ساری بہاروں پہ چھا گئے**

مگر یہ بہار کوئی وقتی اور عارضی بہار نہیں کہ جس کا ہنگامی اور بس وقتی تذکرہ ہمیں ہمارے فرض سے بری الذمہ کر دے؛ بلکہ اس لازوال بہار کا معاملہ تو اب اس طرح ہے کہ

**مکتبِ عشق کا انداز نہ لادیکھا اس کو چھٹی نہ ملی جس نے سبق یاد کیا**

اب تو پوری زندگی اسی ذکرِ مبارک میں بسر کرنی ہوگی، ذرا سی غفلت بھی ناقابلِ معافی گناہ متصور ہوگا، یہی وجہ ہے کہ جن لوگوں نے اس ذکر کے لیے جزوی اوقات و ایام،

عید میلاد النبی کی محفلوں اور جلسے، جلوسوں کی صورت میں مخصوص کر لیے ہیں اور ہمہ وقت بدعات و خرافات سے خالی ذکرِ امام الانبیاء اور اتباعِ سنت کا انمول تحفہ اُن پر بہت ہی گراں گذرتا ہے، یا ان کے دیگر جالی اور من گھڑت پروگراموں مثلاً قوالی، گیارہویں، تیجا، نواں، چہلم یا ایسی ہی دوسری بدعات وغیرہ میں نخل ہوتا ہے، ایسے بدعقیدہ اور بدعمل لوگوں کو علماء اہل السنۃ والجماعۃ نے نصوص شرعیہ کی روشنی میں اہل ہوئی اور بدعتی قرار دیا ہے۔

مؤمن کی شان یہ ہے کہ ہر وقت ذکرِ حبیبِ خدا (ﷺ) میں سرشار رہے اور آپ کی مبارک سنتوں کے اہتمام میں مشغول و شاداب رہے، حضراتِ صحابہ کرام، تابعین عظام اور ائمہ امت سب کا یہی طرہ امتیاز اور وطیرہ زندگی رہا ہے۔ رہے ربیع الاول میں مروجہ جلسے اور جلوس، ان کا تو شریعتِ اسلامیہ کی رو سے کہیں کوئی ثبوت ہی نہیں۔

### اس مہینہ میں کوئی خاص عبادت ثابت نہیں:

بہت سے جاہل اور بدنام زمانہ لوگوں نے اس ماہِ مبارک میں بھی چند اعمال اپنے طور پر ایسے گھڑ لیے ہیں کہ جن کا کوئی ثبوت قرآن و حدیث، زمانہ خیر القرون اور بہت بعد تک کے زمانہ میں نہیں ملتا ہے، مثلاً اس مہینہ میں کچھ خاص نمازیں پڑھنا، خاص دعاؤں کا اہتمام کرنا، مختلف بدعات و خرافات پر مشتمل جلسے اور جلوس کرنا، خاص اس مہینہ میں پکوان پکانا، عید میلاد النبی منانا، وغیرہ وغیرہ یہ سب ایسی چیزیں ہیں کہ جن کی کوئی اصل شریعتِ مطہرہ میں نہیں، لہذا اس طرح کی چیزوں سے بہت زیادہ بچنے کی ضرورت ہے، اس لیے کہ یہ سب بدعت کے قبیل سے ہیں، اور یاد رہے کہ ہر بدعت (سینہ) گمراہی ہے، اور ہر گمراہی جہنم میں لے جانے والی ہے۔ (نعوذ باللہ)

## ولادتِ امام الانبیاء ﷺ کی ایک جھلک:

محبوب رب العالمین، شفیع المذنبین جناب رسول اللہ ﷺ کی آمد سے قبل مکہ والے سخت ترین قسم کی قحط سالی میں مبتلا تھے، اور بڑی تنگی کے دور میں گرفتار تھے، جب سید الاولین والآخرین ﷺ بطنِ مادر یعنی اپنی والدہ ماجدہ سیدہ حضرت آمنہ کے پیٹ مبارک میں تشریف لائے، تو اتنی بارش ہوئی کہ سرزمین مکہ سرسبز و شاداب ہوگئی، درختوں پر پتے اور پھل و پھول لہلہانے لگے اور ہر جگہ فراخی و کشادگی کی فضا قائم ہوگئی، تو عرب والوں نے اس سال کا نام ”سَنَةُ الْفَتْحِ وَالْإِبْتِهَاجِ“ رکھا، یعنی خوشیوں اور کامیابیوں کا سال۔

آپ ﷺ کی والدہ ماجدہ حضرت آمنہ فرماتی ہیں کہ جب میں حاملہ ہوئی، تو میرے پاس فرشتوں کی ایک جماعت آئی اور کہنے لگی: اے آمنہ! تو اس اُمت کے سردار سے حاملہ ہو چکی ہے، یعنی تیرے پاکِ بطن میں جو حمل ہے، جو بچہ ہے وہ کل عالم کا سردار اور امام الانبیاء ہے۔ فرماتی ہیں کہ مجھے اپنے حاملہ ہونے کی خبر تک نہ ہوئی، نہ ہی کسی قسم کی تکلیف محسوس ہوئی، جیسا کہ عام عورتوں کو بوجھ محسوس ہوتا ہے صرف اتنی بات تھی کہ مجھے حیض (ماہواری) آنا بند ہو گیا تھا۔ اور ایک روایت میں ہے کہ حضرت آمنہ کو (حاملہ ہونے سے) بوجھ محسوس ہوا، ان دونوں روایتوں میں تطبیق یہ ہے کہ اولاً کچھ محسوس ہوا پھر بالکل بوجھ محسوس نہ ہوا۔ (افادات اکابر)

رحمۃ اللعالمین ﷺ اپنی والدہ ماجدہ کے مبارک پیٹ میں پورے نو (۹) مہینے رہے، اس دوران آپ کی والدہ کو کسی قسم کا درد اور تکلیف و شکایت محسوس نہ ہوئی، جیسا کہ عام طور پر عورتوں کو ایسی صورت میں تکلیفوں کا سامنا ہوتا ہے۔

حضرت آمنہ فرماتی ہیں کہ جب نبی اکرم ﷺ کی پیدائش کا وقت قریب آیا تو میں نے

ہرے رنگ کے پرندے دیکھے، جن کی چونچیں زُمرد کی اور پَرِ یاقوت کے تھے اور دیکھا کہ فضا میں کچھ آدمی کھڑے ہیں جن کے ہاتھوں میں چاندی کے لوٹے ہیں، اللہ تعالیٰ نے میری آنکھوں سے حجابات (پردے اور فاصلے) دور فرمادیے، میں نے تمام روئے زمین کو مشرق سے مغرب تک دیکھا، اور تین جھنڈے دیکھے کہ ایک کو مشرق میں اور ایک کو مغرب میں اور ایک کو کعبہ معظمہ کی چھت پر لگا دیا گیا، اتنے میں سید العالمین پیٹ سے باہر تشریف لے آئے، میں نے دیکھا کہ آپ (ﷺ) سجدے میں جھکے ہوئے ہیں اور اپنی انگلی ایک متضرع انسان (گرگڑا کر اللہ سے مانگنے والے انسان) کی طرح اوپر اٹھائی ہوئی ہے۔

ابھی تھوڑی دیر بھی نہ گزری تھی کہ ایک سفید بادل نے آپ کو ڈھانپ لیا اور غائب کر دیا، صرف یہ آواز سننے میں آئی کہ انہیں زمین کے مشرق و مغرب کا دورہ کراؤ اور سمندروں میں لے جاؤ، تاکہ وہ آپ کے نام اور سیرت و صورت سے آشنا ہو سکیں، ساتھ ہی حضرت آمنہ فرماتی ہیں کہ جب آپ (ﷺ) پیدا ہوئے تو آپ کے ساتھ ایک نورانی شعاع (کرن) نکلی، جس سے مشرق و مغرب روشن ہو گئے، آپ (ﷺ) کی ولادت باسعادت کے وقت کسریٰ کے محل میں زلزلہ آیا اور اس کے محل کے چودہ (۱۴) کنگرے گر گئے اور شیطانوں اور جنوں کو آسمان تک جانے سے روک دیا گیا، آپ (ﷺ) ناف (سندھی) کٹے ہوئے، مختون (خنتہ کیے ہوئے) اور آنکھوں میں قدرتی سرمہ لگائے ہوئے پیدا ہوئے۔

### ربیع الاول آپ (ﷺ) کی ولادت اور وصال کا مہینہ:

اسی مہینہ میں حضور اکرم (ﷺ) کی ولادت باسعادت ہوئی اور اسی مہینہ میں آپ (ﷺ) کا وصال پر لال ہوا، اور جمہور اہل علم کے نزدیک یہ بات متفق علیہ ہے کہ وہ ”ربیع الاول“ کا

مہینہ اور پیر کا دن تھا؛ لیکن تاریخوں کی تعیین میں کچھ اختلاف ہے، راجح قول وفات کے سلسلے میں بارہ (۱۲) ربیع الاول ہی ہے، جو عوام میں ”بارہ وفات“ سے مشہور ہے، اللہ تعالیٰ صحیح سمجھ دے ان نادانوں کو جو اس مہینہ میں حضور اقدس ﷺ کے وصال کے دن عید میلاد النبی مناتے ہیں، باقی اس کی کچھ تفصیل ہم آگے مستقل عنوان کے تحت ذکر کریں گے۔ ان شاء اللہ .

## عید میلاد النبی کی شرعی حیثیت:

یہ بات تو خوب واضح ہے کہ آپ ﷺ کی ولادت باسعادت کی اجتماعی خوشی منانا، اور اس دن کو عید کا دن سمجھنا، عہدِ صحابہ و تابعین اور تبع تابعین میں اس کا کہیں ثبوت نہیں، حضراتِ صحابہ و تابعین اور ائمہ مجتہدین کی زندگی میں یہ دن اور یہ تاریخ و مہینہ ایک مرتبہ نہیں؛ بلکہ سینکڑوں اور ہزاروں مرتبہ آیا؛ مگر کسی نے بھی اس دن کوئی اجتماعی خوشی یا عید نہیں منائی، معلوم ہوا کہ یہ بدعت (سینہ) ہے، جس کی کوئی اصل اسلام میں نہیں ہے، اسلام کی تعلیمات میں عید الفطر اور عید الاضحیٰ کے احکام و مسائل، فضائل و مناقب تو موجود ہیں؛ مگر اس تیسری (خود ساختہ) عید کا کہیں ذکر تک بھی نہیں، مذہب اسلام میں تو صرف دو ہی عیدیں ہیں، اس عید کی مثال تو ایسی ہے کہ جیسے عیسائی قومیں ہر سال ۲۵ دسمبر کو کرسمس ڈے (کا جشن) مناتی ہیں، یہ جشن دراصل حضرت عیسیٰ علیہ السلام کا جشن ولادت ہے، اور حضور اکرم ﷺ کا ارشاد ہے، جو جس قوم کی مشابہت اختیار کرے گا، اس کا حشر اسی کے ساتھ ہوگا۔

باقی اس سلسلے میں مزید توضیح ہم آئندہ اوراق میں زیب قرطاس کریں گے۔

## عید میلاد النبی کا بانی و موجد:

جب یہ گفتگو چل ہی رہی ہے تو مناسب معلوم ہوتا ہے کہ اس ”عید میلاد النبی“ کے

بانی ومبانی کے سلسلے میں بھی یہاں کچھ اجمالاً عرض کر دیا جائے، جس کی تفصیل بھی قارئین کرام آئندہ صفحات میں ملاحظہ فرمائیں گے۔

جب ہم تاریخ کی ورق گردانی کرتے ہیں تو پتہ چلتا ہے کہ ساتویں صدی ہجری میں ۶۲۵ھ یا ۶۳۰ھ میں سلطان صلاح الدین ایوبی علیہ الرحمہ کا بہنوئی اور موصل کے قریبی شہر ”اربل“ کا گورنر ملک مظفر ابوسعید کوکوری اس عید میلاد النبی کا موجد وبانی ہے، یہ فضول خرچ اور بد اخلاق بادشاہ تھا، اور ناچ گانے کا بڑا دلدادہ تھا، اس کے زمانے کے (ایک کذاب، جھوٹی حدیثیں گھڑنے والا، جسے معلوم تھا کہ بادشاہ موسیقی اور میلاد النبی کا دلدادہ ہے) ابوالخطاب بن دحیہ نامی شخص نے بادشاہ کو خوش کرنے کے لیے میلاد النبی پر ایک کتاب لکھی، جس کا نام ”التنویر فی مولد البشیر النذیر“ ہے، جب کذاب مصنف نے اس کتاب کو شاہ اربل پر پیش کیا، تو اس نے ابن دحیہ کو ایک ہزار سونے کے دینار انعام میں دیے، جو تین سو پچھتر (۳۷۵) تولہ سونا بنتا ہے، چنانچہ یہ گورنر بہت طمطراق اور فضول خرچی کے ساتھ سلطنت کے زور پر عید میلاد مناتا تھا اور ماشاء اللہ آج بھی اسی نسل کی ایک مخلوق ایسے جلسے و جلوس اور محفلیں اسی لیے قائم کرتی ہے، تاکہ کچھ پیٹ پوجا ہو جائے، جیسا کہ یہ بات خوب مشاہدہ ہے اور پھر چلتے چلتے یہ عید میلاد النبی دیگر سینکڑوں بدعات اور بہت سی خرافات کا مجسمہ بن گئی، جیسا کہ ہمارے زمانہ میں بھی اس کا مظاہرہ و مشاہدہ ہوتا ہے۔

اللہ تعالیٰ تمام مسلمانوں کو اپنی مرضیات کی توفیق عطا فرمائے، بدعات و خرافات سے کامل و مکمل طور پر بچنے کی توفیق، غیرت، ہمت اور طاقت نصیب فرمائے۔ آمین۔





## ماہِ ربيع الاول کی عظمت و فضیلت

**رَبِيعُ الْأَوَّلِ:** کا مہینہ اسلامی ہجری سال کا تیسرا مہینہ کہلاتا ہے، اس مہینہ کی فضیلت و منقبت اگرچہ قرآن و سنت میں صاف و صریح طور پر کہیں مذکور نہیں، لیکن اصولی طور پر یہ بات اپنی جگہ ایک مسلمہ حقیقت ہے کہ اس مبارک مہینہ میں امام الانبیاء سرور کونین حضرت محمد عربی ﷺ کی ولادت باسعادت ہوئی ہے، اس لیے اس مہینہ کو برکت اور فضیلت والا مہینہ کہا جاتا ہے اور یہ اس مہینہ کی ایک ایسی فضیلت و منقبت ہے کہ جو بعض حیثیتوں سے دوسرے تمام مہینوں سے بڑھی ہوئی ہے، لہذا اس مہینہ کا خوب ادب و احترام اور تعظیم و تکریم کرنی چاہیے۔

### ماہِ ربيع الاول اور ہمارا طرزِ عمل:

اور اس کا طریقہ یہ ہے کہ ہمارے ہر ہر عمل (عقائد و عبادات، اخلاق و معاملات اور معاشرت و مواخات) میں حضور اقدس ﷺ کی اتباع کا اہتمام کیا جائے، اپنے عقائد و اعمال کی اصلاح کی جائے، شرک و بدعات سے بچا جائے ہر قسم کے صغیرہ و کبیرہ گناہوں سے پرہیز کیا جائے، فرض نماز اور دیگر روزمرہ کی مختلف عبادات کی پابندی کی جائے اپنی معیشت و معاشرت اسلامی تقاضوں اور اسلامی روایات کے سانچوں میں ڈھالی جائیں، ہر قسم کے نئے رسم و رواج، نام و نمود اور نمائش اور اسراف و فضول خرچی سے بچا جائے، آپس میں ایک دوسرے کے ساتھ معاملات خصوصاً کاروباری معاملات میں حلال و حرام اور جائز و ناجائز طریقوں میں فرق کیا جائے اور حرام و ناجائز؛ بلکہ مشتبہ ذرائع آمدنی سے حتی الامکان بچنے کی کوشش کی جائے، اپنے اندر حلم

و بردباری، صبر و شکر، عاجزی و انکساری، خشیت و اللہیت اور تقویٰ و طہارت وغیرہ جیسے عمدہ اور اچھے اخلاق پیدا کیے جائیں اور غرور و تکبر، بغض و حسد، ریا کاری و بدکاری، گالم گلوچ، ہیرا پھیری اور غیبت و جھوٹ وغیرہ سے اپنے آپ کو حتی المقدور دور رکھا جائے۔

غرضیکہ اپنے ظاہر و باطن اور اپنے اندر اور باہر کو حضور اکرم ﷺ کی سیرت طیبہ کے مطابق مکمل طور پر ڈھالا جائے، اپنی طرف سے اس مہینہ یا اس مہینے کی کسی تاریخ کے لیے کوئی ایسا مخصوص عمل ایجاد نہ کیا جائے کہ جس کا قرآن و سنت سے کوئی ثبوت نہ ملتا ہو، نیز آئندہ کے لیے نیک اعمال کو بجالانے کا عزم مصمم اور پختہ عہد کیا جائے اور گناہوں سے بچنے کے لیے سچی اور پکی توبہ دل سے کی جائے۔

در اصل نبی کریم ﷺ کی اتباع کا تعلق آپ ﷺ کے افعال و اعمال سے ہے اور اطاعت کا تعلق آپ ﷺ کے احکامات و ارشادات سے ہے اور اللہ تعالیٰ نے آپ ﷺ کی اتباع و اطاعت کا حکم دے کر آپ کے جملہ اقوال و افعال کو حتمی طور حجت اور واجب العمل قرار دیا ہے؛ چنانچہ قرآن مجید میں ایک مقام پر اللہ تعالیٰ فرماتے ہیں: ”اور اللہ کی اور اس کے رسول کی اطاعت کرو اگر تم ایمان والے ہو“۔ (سورۃ الانفال)

اس سے واضح ہو گیا کہ رسول اللہ ﷺ کی اطاعت کے بغیر آپ ﷺ پر ایمان لانا قرآن پاک کے نزدیک حقیقت میں آپ ﷺ پر ایمان لانا ہی نہیں ہے۔ (ترجمان السنۃ: ۱۵۰/۱)

**نبی کریم ﷺ کی اطاعت کے بغیر صرف زبانی محبت کافی نہیں:**

بلاشبہ رسول اکرم ﷺ پر دل و جان سے فدا ہو جانا اور آپ ﷺ کی ذاتِ بابرکات سے صحیح معنوں میں عشق اور محبت کرنا ہمارے ایمان کا جزو لا ینفک ہے، اس لیے آپ ﷺ کے مبارک

طریقوں اور سنتوں کا ایسا اتباع کرنا چاہیے کہ جس سے آپ ﷺ کی عظمت و تقدیس پھوٹی ہو، آپ ﷺ کے عشق و محبت میں اضافہ ہوتا ہو، ایسا اتباع اور ایسی خوشامد نہیں کرنی چاہیے جیسا کہ آج کل کے عام دنیا دار حکام و غیرہ کا طوعاً و کرہاً اتباع اور ان کی خوشامد و خواہ برداری کی جاتی ہے؛ بلکہ نبی پاک ﷺ کی عظمت و محبت اور آپ ﷺ سے عقیدت اس قدر دل میں ہونی چاہیے کہ اس کی برکت سے آپ ﷺ کی بتلائی ہوئی نورانی تعلیمات پر انسان اپنے آپ کو چلنے کے لیے بہر حال مجبور کر سکے۔

حضرت انس رضی اللہ عنہ سے مروی ہے کہ رسول اللہ ﷺ نے ارشاد فرمایا: ”تم میں سے کوئی شخص اس وقت تک کامل مؤمن نہیں ہو سکتا، جب تک کہ وہ میرے ساتھ اپنے والد اپنی اولاد اور تمام لوگوں سے زیادہ محبت نہ کرے۔ (صحیح البخاری)

اور محبت کی خاصیت یہ ہے کہ جس کو کسی سے محبت ہوتی ہے، وہ اس کا کثرت سے ذکر خیر کیا کرتا ہے اور مؤمنوں کو اللہ اور اس کے پیارے رسول ﷺ سے محبت کا حکم ہے؛ لہذا اللہ اور اس کے رسول کا ذکر خیر کرنا بھی عشق و محبت کی دلیل ہوا، پس اگر حضور اقدس ﷺ سے محبت ہوگی، تو آپ ﷺ کا ذکر خیر بھی ہوگا اور آپ سے محبت کرنا ہمارے ایمان کا حصہ ہے، اسی لیے آپ ﷺ کا ذکر خیر ایک اعلیٰ ترین عبادت؛ بلکہ ایمان کی حقیقی روح ہے۔

الغرض ربیع الاول کا مہینہ اس لحاظ سے انتہائی اہمیت و افادیت کا مہینہ ہے کہ اس میں آقائے دو جہاں، سرورِ دو عالم ﷺ دنیا میں تشریف لائے، اس لیے اس مہینہ کو ایسے طریقے سے گزارنے کا اہتمام کرنا چاہیے کہ اس کا یہ قدرتی حسن کسی بھی طرح ماند نہ پڑ جائے۔

چنانچہ نیک عبادات و اعمال میں اضافہ کیا جائے اور برے کاموں اور گناہوں سے اپنے

آپ کو بچایا جائے، آپ ﷺ کی مبارک سنتوں اور طریقوں پر عمل پیرا ہوا جائے اور بدعات و رسومات اور فواحش و منکرات سے اجتناب کیا جائے، حضور اقدس ﷺ کا کثرت سے ذکر خیر کیا جائے، آپ ﷺ کی خدمت میں درود و سلام کے گراں قدر تحفے تحائف بھیجے جائیں، آپ ﷺ کے اخلاق و کردار، اعمال و افعال کو اپنی زندگی کا حصہ بنایا جائے، غیروں کے ساتھ مشابہت اختیار کرنے سے اپنے آپ کو دور رکھا جائے، اس مہینہ میں اسراف و فضول خرچی کرنے کے بجائے یتیموں، یتیموں، بیواؤں، غریبوں اور بے سہارا لوگوں پر خرچ کیا جائے، بے پردگی و بد نظری کرنے کے بجائے اپنی نظروں کو پاک اور صاف رکھا جائے، گانے بجانے اور موسیقی سننے کے بجائے اپنے کانوں کو قرآن مجید کی تلاوت اور حضور نبی کریم ﷺ کے مبارک ذکر سے بہرہ ور کرایا جائے، نیز اس مہینہ میں فرض نمازوں سمیت دیگر روزمرہ کی واجبی و نفلی عبادات کو ضائع کرنے کے بجائے اپنے آپ کو مسجد اور منبر و محراب کا عادی بنایا جائے کہ یہی حضور اقدس ﷺ کی نورانی تعلیمات کا نچوڑ ہے، اور اسی میں اقوامِ عالم کی کامیابیوں اور کامرانیوں کا راز مضمر ہے۔

دُعا ہے کہ اللہ تعالیٰ ہمیں ان باتوں کو حرزِ جان بنانے کی توفیق اور ہمت و غیرت عطا فرمائے۔ آمین

يَا رَبِّ! صَلِّ وَسَلِّمْ دَائِمًا اَبَدًا  
عَلَى حَسَنَاتِكَ خَيْرِ الْخَلْقِ كُلِّهِمْ



☆.....☆.....☆

## رسول اللہ ﷺ کی تاریخ ولادت، تحقیق و ترجیح

بعض حضرات کی رائے یہ ہے کہ محققین کے نزدیک آپ ﷺ نو (۹) ربیع الاول کی ابتداء میں پیدا ہوئے، جو شمسی لحاظ سے ۲۰ اپریل ۵۷۰ء کا دن تھا، تاریخ سے یہ بات ثابت ہے کہ آپ ”ربیع“ میں پیدا ہوئے اور موسم ربیع، ایشیاء میں اپریل کے مہینہ میں آتا ہے، اس سے ثابت ہوا کہ اپریل کا مہینہ تھا، کسی شاعر نے آپ کا ”ربیع“ میں ہونا یوں بیان کیا ہے:

يقول لنا لسان الحال منه      وقول الحق يعذب للسميع

فوجهي والزمان وشهر وضعي      ربيع في ربيع في ربيع

(شرح الزرقانی علی المواہب: ۲۵۷/۱، سبل الہدی والرشاد: ۳۳۴/۱)

### تحقیق تاریخ ولادت:

**سال:** یہ بات مسلم ہے کہ رسول اللہ ﷺ کی ولادت باسعادت عام الفیل میں ہوئی تھی، اس پر سب ہی مؤرخین و سیرت نگار متفق ہیں۔

حافظ الدین والدین علامہ ابن کثیر دمشقی علیہ الرحمہ (۷۴۷ھ) فرماتے ہیں: قال ابن اسحاق: وكان مولد صلی اللہ علیہ وسلم عام الفیل، وهذا هو المشهور عند الجمهور۔ (البدایہ والنہایہ: ۳۲۱/۲)

علامہ عبد الرحمن ابن الجوزی علیہ الرحمہ (۷۹۷ھ) فرماتے ہیں: واتفقوا علی أن رسول الله صلی اللہ علیہ وسلم ولد يوم الاثنين في شهر ربيع الاول عام الفیل۔

(صفة الصفوة: ۵۱/۱، الروض الانف: ۲۷۶/۱)

واقعہً اصحاب الفیل کے کتنے دنوں بعد آپ ﷺ کی ولادت ہوئی؟ اس بارے میں متعدد اقوال ہیں؛ مگر مشہور قول پچاس (۵۰) دن کا ہے۔

حافظ ابن کثیرؒ لکھتے ہیں: ولد عام الفیل ..... فقیل: بعده بشہر ..... وقیل:

بخمسين يوما، وهو اشهر۔ (البداية والنهاية: ۳۲۱/۲)

**مہینہ:** اس سلسلہ میں علامہ قسطلانی علیہ الرحمہ (م ۹۲۳ھ) نے چھ اقوال نقل فرمائے ہیں

(۱) محرم (۲) صفر (۳) ربیع الاول (۴) ربیع الآخر (۵) رجب (۶) رمضان؛ مگر جمہور کا اس

بات پر اتفاق ہے کہ آپ ﷺ کی ولادت ماہ ربیع الاول میں ہوئی۔

حافظ ابن کثیر علیہ الرحمہ فرماتے ہیں: ثم الجمهور على انه كان في شهر ربيع

الأول۔ (البداية والنهاية: ۳۲۰/۲)

ابھی ابن الجوزیؒ کی عبارت اوپر گزری، اس میں بھی ربیع الاول کی تعیین پر اتفاق نقل کیا گیا ہے۔

مشہور محقق عالم بلاد عرب کے انور شاہ ثانی شیخ محمد زاہد الکوثری علیہ الرحمہ (م ۱۳۷۷ھ)

نے تاریخ ولادت پر اچھی تحقیق فرمائی ہے۔ وہ فرماتے ہیں کہ ربیع الاول کے علاوہ کسی اور مہینہ کا

قول علمائے ناقدین کے نزدیک سبقتِ قلم کے قبیل سے ہے:

وقد اتفق جمهور النقلة على ان مولده كان عام الفيل، وانه كان يوم الاثنين

، وان شهر مولده هو شهر ربيع الاول، وذكر شهر سواه لمولده. عليه

السلام. ليس الا من قبيل سبق القلم عند النقاد۔ (مقالات الكوثري: ۴۰۵)

**دن:** اس بات پر بھی اصحاب سیر و تاریخ کا اتفاق ہے کہ آپ ﷺ کی ولادت پیر کے دن ہوئی۔

وفی الحدیث: وسئل رسول اللہ ﷺ عن يوم الاثنين؟ قال: ذاك يوم

ولدت فيه يوم بعثت. (صحيح المسلم، رقم: ۱۱۶۲، باب استحباب ثلاثة ايام من كل شهر)  
وقال ابن كثير. رحمه الله. : وهذا ما لا خلاف فيه أنه ولد. ﷺ يوم

الاثنين. (البدایہ والنہایہ: ۳۱۹/۲)

**تاریخ:** ماہ ربیع الاول کی کوئی تاریخ میں آپ ﷺ کی پیدائش ہوئی تھی؟ اس کے متعلق بعض علماء کا کہنا ہے کہ ربیع الاول میں پیر کے دن ہوئی؛ مگر تاریخ کا تعین نہ ہو سکا؛ جب کہ جمہور فرماتے ہیں کہ تاریخ متعین ہے۔ پھر وہ کوئی تاریخ تھی؟

علامہ قسطلانی علیہ الرحمہ نے اس سلسلہ میں کل سات اقوال نقل فرمائے ہیں: (۱) ربیع الاول کی دوسری (۲) آٹھویں (۳) دسویں (۴) بارہویں (۵) سترہویں (۶) اٹھارہویں (۷) بائیسویں۔

(المواہب اللدنیۃ: ۱۴۰/۱-۱۴۲)

علامہ کوثری علی الرحمہ فرماتے ہیں کہ: (۱) آٹھویں تاریخ ختم ہونے کے بعد یعنی نویں تاریخ (۲) دسویں تاریخ (۳) بارہویں تاریخ ان تین اقوال کے علاوہ دیگر چار اقوال؛ مستند اور قوی ثبوت نہ ہونے کی وجہ سے قابل التفات نہیں۔ تو اب کل بحث کا محور انہی تین روایات میں سے راجح کی ترجیح ہے۔

### دسویں تاریخ کی روایت:

اس روایت کو حافظ ابن سعد علیہ الرحمہ (م ۱۶۸ھ) نے محمد باقر علیہ الرحمہ (م ۱۴۲ھ) کی طرف منسوب کیا ہے؛ لیکن اس کی سند میں تین روایت متکلم فیہ ہیں، اس لیے دس تاریخ والی روایت قابل ترجیح نہیں ہے۔ اس روایت کی طرف شیخ محمد زاہد الکوثری علیہ الرحمہ نے اشارہ فرمایا ہے۔ وہ روایت طبقات ابن سعد سے نقل کی جاتی ہے:

قال ابن سعد: أنا محمد بن عمرو بن واقد الاسلامی قال: ثنی ابو بکر بن اللہ

بن اُبی سبرۃ عن اسحاق بن عبد اللہ بن ابی فروة عن ابی جعفر محمد بن علی  
(ويعرف بمحمد الباقر) قال: ولد رسول اللہ ﷺ. عشر خلون من شهر ربيع  
الاول.....، فبين الفيل وبين مولد النبی ﷺ. خمس وخمسون ليلة.  
(الطبقات الكبرى لابن سعد: ۱۰۰/۱، ذکر مولد رسول اللہ ﷺ)

### بارہویں تاریخ کی روایت:

اس قول کو محمد بن اسحاق (م ۱۵۱ھ) نے نقل کیا ہے؛ مگر اس کی کوئی سند نہیں بیان کی، اگرچہ  
یہ قول سب سے زیادہ مشہور ہے اور اہل مکہ کی مجالس مولود پڑانے زمانے سے اسی تاریخ میں ہوتی  
رہی ہیں، نیز دنیا بھر میں محافل مولود اور جلسے اسی دن کیے جاتے ہیں؛ مگر روایت سے اس دن  
ولادت ہونے کا ثبوت نہیں، ملاحظہ فرمائیں: مستدرک امام حاکم (م ۴۰۵ھ) میں ہے:

اخبرنا ابو الحسن محمد بن احمد بن شبويه بمرو، ثنا جعفر بن محمد  
النيسابوري، ثنا علي بن مهران، ثنا سلمة بن الفضل عن محمد بن اسحاق قال: ولد  
رسول اللہ ﷺ. لاثنتي عشرة ليلة مضت من شهر ربيع الاول.

(المستدرک علی الصحيحین، رقم: ۴۱۸۳)

یہ روایت بھی سند متصل نہ ہونے کی وجہ سے قابل التفات نہیں اور اس کا حال بھی ان  
روایات کی طرح ہے جن کی سند نہ ہو۔

### نویں تاریخ کا قول:

عقلاً اور نقلاً اس بات کو ترجیح حاصل ہے کہ آپ ﷺ کی ولادت آٹھویں تاریخ کے ختم پر  
نویں تاریخ کو ہوئی۔



**روایتاً:** (۱) علامہ ابو عمرو ابن عبدالبر علیہ الرحمہ (۳۶۳ھ) نے اس بارے میں اختلاف نقل کرتے ہوئے اس قول کو سب سے پہلے ذکر کیا ہے۔

قال ابو عمرو: وقد قيل: لثمان خلون منه، وقيل....، وقيل.....-

(الاستيعاب لابن عبدالبر: ۳۰/۱)

(۲) حافظ عماد الدین ابن کثیر علیہ الرحمہ لکھتے ہیں: وقيل: لثمان خلون منه، حكاه الحميدى عن ابن حزم. ورواه مالک وعقيل ويونس بن يزيد وغيره عن الزهرى عن محمد بن جبير بن مطعم، ونقل ابن عبدالبر عن أصحاب التاريخ أنهم صححوه، وقطع به الحافظ الكبير محمد بن موسى الخوارزمي، ورجحه الحافظ ابو الخطاب بن دحية في كتابه ”التوير في مولد البشير النذير“.

(البدایہ والنہایہ: ۳۲۰/۲)

(۳) حضرت مولانا حفظ الرحمن سیوہاروی علیہ الرحمہ (۱۳۸۲ھ) تحریر فرماتے ہیں: عوام میں تو مشہور قول یہ ہے کہ ۱۲ ربیع الاول تھی، اور بعض کمزور روایات اس کی پشت پر ہیں، اور اکثر علماء آٹھ (۸) ربیع الاول کہتے ہیں؛ لیکن صحیح اور مستند قول یہ ہے کہ ۹ ربیع الاول تاریخ ولادت ہے، اور مشاہیر علمائے تاریخ اور حدیث، اور جلیل المرتبت ائمہ دین اسی تاریخ کو صحیح اور اثبت کہتے ہیں؛ چنانچہ حمیدی، عقیل، یونس بن یزید، ابن عبداللہ، ابن حزم، محمد بن موسیٰ خوارزمی، ابو الخطاب ابن دحیہ، ابن تیمیہ، ابن قیم، ابن کثیر، ابن حجر عسقلانی، شیخ بدر الدین عینی (رحمہم اللہ) جیسے مقتدر علماء کی یہی رائے ہے۔ (قصص القرآن: ۲۵۳/۴)

(۴) علامہ سید سلیمان ندوی علیہ الرحمہ نے بھی نو (۹) تاریخ کو ولادت ہونا رائج قرار

دیا ہے۔ (رحمة اللعالمین: ۳۸/۱-۳۹)

## درایتاً عقلاً :

(۱) محمد بن موسیٰ خوارزمی (م ۲۳۵ھ) فلکیات کے بہت بڑے امام ہیں، ان کا حوالہ ابھی اوپر کی عبارت میں ذکر کیا گیا۔

(۲) فن ریاضی کے بہت بڑے عالم علامہ محمود پاشا فلکی مصری (م ۱۳۰۲ھ) نے فرانسیسی زبان میں ”تقویم العرب قبل الاسلام“ کے موضوع پر ایک بے مثال کتاب تالیف فرمائی ہے اور علامہ احمد ذکی پاشا (م ۱۳۵۳ھ) نے اس کا عربی میں ترجمہ کیا ہے، جس کا نام ”نتائج الافہام فی تقویم العرب قبل الاسلام وفی تحقیق مولد النبی وعمرہ علیہ الصلوٰۃ والسلام“ ہے۔ اس کتاب میں مشرق اور مغرب کے کئی ایک فلکی ماہرین کے اقوال کو مد نظر رکھ کر کی گئی تحقیق سے بھی نو (۹) تاریخ ہونا واضح ہوتا ہے۔ (نتائج الافہام: ۲۸-۳۵)

ان کی بیان کردہ وجوہات میں سے ایک وجہ کچھ اس طرح ہے کہ:

رسول اللہ ﷺ کے عہد مبارک میں سنہ ۱۰ھ ماہ شوال المکرم کی آخری تاریخ کو سورج گہن ہوا تھا، اُسی دن آپ ﷺ کے صاحبزادے حضرت ابراہیم رضی اللہ عنہ کا انتقال ہوا تھا۔

چنانچہ حافظ ابن حجر عسقلانی علیہ الرحمہ (م ۸۵۲ھ) لکھتے ہیں:

یوم مات ابراہیم یعنی ابن النبی ﷺ. وقد ذکر جمہور اہل السیر انہ مات فی السنة العاشرة من الهجرة، فقیل: ... والاكثر علی انها وقعت فی عاشر الشهر۔ (فتح الباری شرح الجامع الصحیح للبخاری: ۵۲۹/۲)

اس حساب سے اگر پیچھے شمار کیا جائے، تو ربیع الاول کی نویں تاریخ کو آپ ﷺ کی ولادت

بابرکت ہونا ثابت ہوگا، اس لیے کہ پیر کا دن یوم پیدائش ہونا تو متفق علیہ ہے، اور وہ عام الفیل کے ربیع الاول نو (۹) تاریخ ہی کو آتا ہے۔ علامہ محمود پاشا لکھتے ہیں:

وقد اتفقوا جميعا على ان الولادة كانت في يوم الاثنين، وحيث انه لا يوجد بين الثامن والثاني عشر من هذا الشهر يوم اثنين سوى اليوم التاسع منه، فلا يمكن ان نعتبر يوم الولادة خلاف هذا اليوم. (تقويم العرب قبل الاسلام)

مولانا حفظ الرحمن سیوہاروی علیہ الرحمہ تحریر فرماتے ہیں:

محمود پاشا فلکی نے (جو قسطنطنیہ کا مشہور ہیئت داں اور منجم گذرا ہے) ہیئت کے مطابق جو زائچہ اس غرض سے مرتب کیا تھا کہ محمد ﷺ کے زمانے سے اپنے زمانے تک کے کسوف اور خسوف کا صحیح حساب معلوم کرے، پوری تحقیق کے ساتھ یہ ثابت کیا ہے کہ سن ولادت باسعادت میں کسی حساب سے بھی دوشنبہ (پیر) کا دن ۱۲ ربیع الاول کو نہیں آتا؛ بلکہ نو (۹) ربیع الاول ہی کو آتا ہے، اس لیے بلحاظ قوت وصحت روایات اور باعتبار حساب ہیئت ونجوم ولادت مبارکہ کی مستند تاریخ نو (۹) ربیع الاول ہے۔ (قصص القرآن: ۲۵۳/۴)

(۳) مذکورہ بالا کتاب ”تنائج الافہام فی تقویم العرب قبل الاسلام وفی تحقیق مولد النبی وعمرہ علیہ الصلوٰۃ والسلام“ کے ایک ایڈیشن پر اپنے زمانے کے عظیم و نامور مؤرخ و ادیب شیخ علی طنطاوی (م ۱۲۲۰ھ) نے مقدمہ لکھا ہے، جس میں آپ نے نو (۹) ربیع الاول کو ولادت باسعادت کا دن قرار دینے پر مؤلف کتاب کی پر زور تائید فرمائی ہے۔

(مقدمات الطنطاوی: ۸۳)

(۴) محدث عظیم و محقق بے نظیر شیخ احمد شاہ (احمد بن محمد بن عبدالقادر، م ۷۷۳ھ) نے بھی

شیخ محمود پاشا فلکی کی تحقیق کو اختیار کر کے اس سے کسوف شمس کی تعیین میں مدد لی ہے۔

(حاشیۃ الشیخ احمد شاکر علی "المحلی بالآثار" ۱۱۴/۵-۱۱۵ لابن حزم الظاہری، ۵۶۷ھ)

(۵) سعودی عرب کے ایک محقق و ماہر فلکیات عالم عبداللہ بن محمد بن ابراہیم (۱۲۶ھ)

اپنی کتاب "تقویم الأ زمان" میں تحریر فرماتے ہیں:

وقد ثبت بما لا یحتمل الشک من النقل الصحیح أن ولادته .ﷺ كانت فی

۲۰/ نیسان ابریل سنة ۵۷۱ عام الفیل ... فی الامکان معرفة یوم ولادته ویوم وفاته

بالدقة ... وعلی هذا فیکون ولادته .ﷺ یوم الاثنین الموافق ۹/ ربیع الاول سنة

۵۳ قبل الهجرة ویوافق ۲۰/ نیسان ابریل سنة ۵۷۱ ء نقلاً وحساباً . (تقویم الأ زمان

لارشاد ذوی الالباب لمعرفة مبادئ السنین والشهور من طریق الحساب: ۱۴۳، الطبعة الاولى)

اور بھی متعدد عرب و عجم علماء اور محققین حضرات نے اس بات ہی کی صراحت کی ہے کہ یوم

ولادت باسعادت نو (۹) ربیع الاول ہی رائج ہے، نقلاً بھی اور عقلاً بھی۔

## وقت:

کتب سیرت میں اس بات کی صراحت ہے کہ آپ ﷺ کی ولادت صبح صادق کے وقت

ہوئی، اور مکہ مکرمہ میں ۲۰ اپریل کو (۴:۳۹) پر صبح صادق ہوتی ہے، اس لیے کہا جاسکتا ہے کہ آپ ﷺ

۹ ربیع الاول عام الفیل - ۲۰ اپریل ۵۷۱ء بروز پیر، بوقت صبح تقریباً ۴ بجکر ۴۰ منٹ پر اس دنیا میں

تشریف لائے۔

## خلاصہ:

مذکورہ بالا تفصیلات کا حاصل یہ ہے کہ نقلاً و عقلاً آپ ﷺ کی ولادت کی معتمد تاریخ نو (۹)

ربیع الاول ہے۔

وَيُتْلَخَصُ مِنْ هَذَا أَنَّ سَيِّدَنَا مُحَمَّدًا ﷺ. وَلَدَ يَوْمَ الْاِثْنَيْنِ ٩/ مِنْ رَبِيعِ  
الاول، الموافق العشرين من ابريل سنة ٥٧١ م مسيحية، فاحرص على هذا  
التحقيق، ولا تكن أثيراً للتقليد - (نتائج الافهام في تقويم العرب قبل الاسلام: ٥٣)

### مکان ولادت:

جمہور کے نزدیک مکہ مکرمہ میں ولادت ہوئی، پھر جگہ کی تعیین میں تین اقوال ہیں۔ مشہور  
قول یہ ہے کہ آپ ﷺ کی ولادت شعب بنی ہاشم میں ہوئی۔ یہ مشہور جگہ ہے اور چند سال پہلے  
تک لوگ اس کی زیارت کے لیے جایا کرتے تھے، مگر چند سال پہلے سعودی حکومت نے اسے  
بند کر دیا اور اس کی جگہ مکتبہ بنادیا۔

(سبل الہدی والرشاد: ۳۳۸/۱، تاریخ الخميس فی احوال انفس النفیس: ۱۹۸/۱)

وَاللّٰهُ تَعَالٰی اَعْلَمُ وَعِلْمُهُ اَتَمُّ وَاَحْكَمُ

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ النَّبِيِّ الْاُمِّيِّ

وَعَلٰی اٰلِهٖ وَاَصْحَابِهٖ وَسَلِّمْ تَسْلِيْمًا



☆.....☆.....☆

## رحمۃُ العالمین ﷺ کی سیرتِ طیبہ سے استفادہ کے دو طریقے

امام الانبیاء جناب نبی کریم ﷺ کی سیرتِ طیبہ سے استفادہ کے دو طریقے ہیں:

(۱)..... ایک یہ کہ آپ ﷺ کی ایک ایک ادا اور ایک ایک سنت پر اس طرح عمل

کیا جائے کہ ہر اُمتی کی صورت و سیرت، چال ڈھال، رفتار و گفتار اور اخلاق و کردار آپ ﷺ کی سیرتِ طیبہ کا مرقع بن جائیں، اور دیکھنے والے کو نظر آئے کہ یہ سرکارِ دو عالم، تاجدارِ مدینہ حضرت محمد مصطفیٰ ﷺ کا سچا پیروکار اور سنتِ نبوی ﷺ کا واقعی عاشق ہے۔

(۲)..... دوسرا طریقہ یہ ہے کہ جہاں بھی موقع ملے آنحضرت ﷺ کے ذکرِ خیر

سے ہر مجلس و محفل کو معمور و معطر کیا جائے، آپ ﷺ کے فضائل و کمالات اور آپ ﷺ کی سنتوں اور اعمال و اخلاق کا تذکرہ کیا جائے۔

سلف صالحین: صحابہ و تابعین اور ائمہ ہدیٰ ان دونوں طریقوں پر عامل تھے، وہ آنحضرت ﷺ کی ایک ایک سنت کو اپنے عمل سے زندہ کرتے تھے، اور ہر محفل و مجلس میں آپ ﷺ کی سیرتِ طیبہ کا تذکرہ کرتے تھے، یہی عاشقانِ رسول تھے، جن کے دم سے آنحضرت ﷺ کی سیرتِ طیبہ صرف اوراقِ کتب کی زینت نہ رہی؛ بلکہ جیتی جاگتی زندگی بن گئی اور اس کی بوئے عنبریں نے مشامِ عالم کو معطر کر دیا، صحابہ کرام رضوان اللہ علیہم اجمعین اور تابعین عظام بہت سے ایسے ممالک میں پہنچے، جہاں کی زبان نہیں جانتے تھے، مگر ان کی شکل و صورت، اخلاق و کردار اور اعمال و معاملات کو دیکھ کر علاقوں کے علاقے اسلام کے حلقہ بگوش اور جمالِ محمدی کے غلام بے دام بن گئے۔

مگر جوں جوں زمانہ نبوت سے بعد ہوتا گیا، جذبہ اطاعت کم ہوتا گیا، یہاں تک کہ وہ بس ایک وقتی جذبہ ہو کر رہ گیا، سیزن پر عبادت و اطاعت کر لی، پھر چھٹی منالی..... اسی طرح سیرت طیبہ کا معاملہ بھی ہو گیا کہ زندگیوں میں اس کا نمود بھی کم ہو گیا، اور ہر مجلس و محفل میں اس کا تذکرہ بھی ختم ہو گیا، بس ربیع الاول کا مہینہ آیا، تو کچھ الٹا سیدھا مولود پڑھ لیا، پھر بھولے سے بھی تذکرہ نہیں کیا۔

## محفل میلاد کی تاریخی حیثیت

اب لوگ میلاد کے نام پر جو محفلیں سجاتے ہیں، اسلاف کے زمانہ میں ان کا کہیں نام و نشان نہیں تھا، محفل میلاد کا آغاز سب سے پہلے ۶۰۴ھ میں سلطان ابوسعید مظفر الدین صاحب اربل نے کیا، اور ابوالخطاب عمر بن دحیہ نے اس کی تائید میں مواد فراہم کیا، اور اس کے صلہ میں سلطان ابوسعید نے ابوالخطاب کو خطیر رقم دی، اس بادشاہ کے بارے میں علامہ ذہبی علیہ الرحمہ فرماتے ہیں:

كَانَ يُنْفِقُ كُلَّ سَنَةٍ عَلَى مَوْلِدِ النَّبِيِّ ﷺ نَحْوَ ثَلَاثِ مِائَةِ

أَلْفٍ. (دول الاسلام: ۱۰۳/۲)

ترجمہ: وہ ہر سال نبی کریم ﷺ کی میلاد پر تقریباً تین لاکھ کی رقم خرچ کرتا تھا۔

اور ابوالخطاب عمر بن دحیہ کے بارے میں حافظ ابن حجر عسقلانی رحمہ اللہ فرماتے ہیں:

وَكَانَ ظَاهِرِي الْمَذْهَبِ كَثِيرَ الْوَقْفَةِ فِي الْأَيَّامِ وَفِي السَّلَفِ مِنَ الْعُلَمَاءِ خَبِثَ اللِّسَانِ أَحْمَقَ شَدِيدَ الْكِبَرِ قَلِيلَ النَّظَرِ فِي أُمُورِ الدِّينِ

مُتَهَاوِنًا. (لسان الميزان: ۲۹۶/۴)

ترجمہ: وہ ظاہری یعنی غیر مقلد تھا، ائمہ دین اور سلف صالحین کی شان میں بہت زیادہ گستاخی کرنے والا، گندی زبان والا، بے وقوف، بڑا متکبر، دینی باتوں کی بہت کم سوجھ بوجھ رکھنے والا، اور ان میں سستی کرنے والا تھا۔

الغرض یہ ہیں وہ دو شخص جنہوں نے میلاد کی رسم ایجاد کی تھی اور اس میں تین باتوں کا خاص لحاظ رکھا تھا: (۱) ماہ ربیع الاول کی تاریخ کا تعین۔ (۲) علماء و صلحاء کا اجتماع۔ (۳) اور اختتامِ محفل پر اطعامِ طعام کے ذریعہ آنحضرت ﷺ کی روح پر فتوح کو ایصالِ ثواب..... ان خود ساختہ قیودات کی بنا پر اس وقت کے علماء میں سے علامہ فاکہانی رحمہ اللہ اور ان کے رفقاء نے اس میں شرکت کرنے سے عذر کیا، اور اسے بدعتِ ضلالہ قرار دیا، اور دوسرے علماء نے سلطان کی ہمنوائی کی، اور ان قیودات کو مباح سمجھ کر اس کے جواز و استحسان کا فتویٰ دیا۔

مگر آگے چل کر یہ محفل صرف علماء اور صلحاء کے اجتماع تک محدود نہ رہی؛ بلکہ عوام کے دائرے میں آ کر ان کی نئی نئی اختراعات کا معجونِ مرکب بن گئی، اور اب اس زمانہ میں ”عید میلاد النبی“ کی جو صورت رائج ہے، وہی ”میلادِ مروجہ“ کہلاتا ہے۔

### میلادِ مروجہ:

میلادِ مروجہ کا مطلب یہ ہے کہ حضور اکرم ﷺ کو حاضر و ناظر جان کر آپ ﷺ کی ولادتِ باسعادت کے من گھڑت واقعات اور جھوٹے قصے بیان کرنا، اور جب آپ ﷺ کی ولادتِ مبارکہ کا تذکرہ آئے تو تمام حاضرینِ مجلس کا کھڑے ہو کر ولادت کے تذکرہ کو سننا، ولادتِ مبارکہ کا سوانگ بنانا، بے ریش اور خوش الحان لڑکوں کا غزل خوانی کرنا، عورتوں کا بن سنور کر شریکِ محفل ہونا، ضرورت سے زیادہ محفل کو سجانا، اختتامِ محفل پر



شیرنی تقسیم کرنا، فخر موجودات سید الکونین تاجدارِ مدینہ حضرت محمد مصطفیٰ ﷺ کی تعریف و توصیف میں حد سے زیادہ غلو کرنا، محفل میلاد میں شریک ہونے کو فرائض و واجبات سے زیادہ اہم اور باعثِ برکت سمجھنا اور شریک نہ ہونے والوں کو برا بھلا کہنا، نماز جیسی اہم عبادت کے فوت ہونے کی پرواہ نہ کرنا، معاصی سے اجتناب نہ کرنا، اور یہ سمجھنا کہ آنحضرت ﷺ محفل میلاد میں بہ نفس نفیس تشریف لاتے ہیں اور کچھ عرصے سے تو عید میلاد النبی کے موقع پر آنحضرت ﷺ کے روضہ اطہر اور بیت اللہ شریف کی شبیہ بنائی جاتی ہے، اور جگہ جگہ بڑے بڑے چوکوں میں سوانگ بنا کر رکھے جاتے ہیں، لوگ اس سے تبرک حاصل کرتے ہیں اور بیت اللہ کی خود ساختہ شبیہ کا طواف بھی کرتے ہیں۔

### میلادِ مروجہ کا حکم:

میلادِ مروجہ تمام علمائے اہل سنت والجماعت کے نزدیک حرام اور بدعت ہے، علامہ ابن الحاج مالکیؒ اپنی مایہ ناز کتاب ”مدخل“ میں ارقام فرماتے ہیں:

وَمِنْ جُمْلَةٍ مَا أَحَدَثُوهُ مِنَ الْبِدْعِ.... مَعَ اِعْتِقَادِهِمْ أَنَّ ذَلِكَ مِنْ  
اَكْبَرِ الْعِبَادَاتِ وَاطْهَارِ الشَّعَائِرِ..... مَا يَفْعَلُونَهُ فِي شَهْرِ رَبِيعِ الْاَوَّلِ مِنَ  
الْمَوْلِدِ وَقَدْ اَحْتَوَى عَلَى بَدْعٍ وَمُحَرَّمَاتٍ جَمَّةٍ. (مدخل: ۳/۲)

ترجمہ: من جملہ ان بدعتوں کے جن کو لوگوں نے ایجاد کیا ہے.... یہ عقیدہ رکھتے ہوئے کہ وہ سب عبادتوں سے بڑی عبادت اور شعائر اسلام کا اظہار ہے.. وہ جشن میلاد ہے، جس کو لوگ ربیع الاول کے مہینہ میں مناتے ہیں؛ حالانکہ وہ جشن میلاد بہت سی بدعتوں اور حرام باتوں پر مشتمل ہے۔

اور قاضی شہاب الدین دولت آبادیؒ اپنے فتاویٰ ”تحفۃ القضاۃ“ میں لکھتے ہیں:

سُئِلَ الْقَاضِي عَنْ مَجْلِسِ الْمَوْلِدِ الشَّرِيفِ، قَالَ: لَا يَنْعَقِدُ، لِأَنَّهُ مُحَدَّثٌ وَكُلُّ مُحَدَّثٍ ضَالَّةٌ وَكُلُّ ضَالَّةٍ فِي النَّارِ، وَمَا يَفْعَلُونَ مِنَ الْجَهَالِ عَلَى رَأْسِ كُلِّ حَوْلٍ فِي شَهْرِ رَبِيعِ الْأَوَّلِ لَيْسَ بِشَيْءٍ، وَيَقُومُونَ عِنْدَ ذِكْرِ مَوْلِدِهِ ﷺ وَيَزْعُمُونَ أَنَّ رَوْحَهُ ﷺ يَجِيءُ وَحَاضِرٌ فَرَعْمُهُمْ بَاطِلٌ، بَلْ هَذَا الْإِعْتِقَادُ شَرُكَ وَقَدْ مَنَعَ الْإِثْمَةُ الْأَرْبَعَةُ عَنْ مِثْلِ هَذَا.

(الجنة لاهل السنة: ۲۰۲)

ترجمہ: قاضی سے محفل میلاد کے بارے میں پوچھا گیا تو انہوں نے جواب دیا کہ محفل میلاد کا انعقاد صحیح نہیں ہے؛ اس لیے کہ یہ بدعت ہے اور ہر بدعت گمراہی ہے اور ہر گمراہی جہنم میں (لے جانے والی) ہے، اور مسلمان ہر سال ربیع الاول کے مہینہ میں جو (محفل میلاد منعقد) کرتے ہیں، اس کا کوئی ثبوت نہیں ہے، اور آپ ﷺ کی ولادت مبارکہ کے تذکرہ کے وقت لوگ کھڑے ہوتے ہیں اور یہ سمجھتے ہیں کہ آپ ﷺ کی مبارک روح آتی ہے اور حاضر ہے، ان کا یہ سمجھنا باطل ہے؛ بلکہ ایسا عقیدہ رکھنا شرک ہے، اور چاروں اماموں نے ایسا عقیدہ رکھنے سے منع فرمایا ہے۔

**ایصالِ ثواب کے لیے ربیع الاول کی تعیین بدعت ہے:**

یہاں یہ بھی جان لینا چاہیے کہ کھانا پکا کر فقراء و مساکین کو کھانا اور اس کا ثواب آنحضرت ﷺ کو پہنچانا جائز ہے؛ مگر حضور اکرم ﷺ کی روح پر فتوح کو ثواب پہنچانے کے لیے ربیع الاول کی تعیین کرنا بدعت ہے، فتاویٰ عزیزی میں ہے:

کہ انسان اپنے کام میں مختار ہے، اس کو حق ہے کہ اپنا ثواب با ایمان بزرگوں کو بخش دے؛ لیکن اس کام کے لیے وقت اور دن کی تعیین کرنا اور کوئی مہینہ مقرر کرنا بدعت ہے۔

(فتاویٰ عزیزی، فارسی: ۹۷)

## قیام میلادی کا حکم:

اسی طرح ولادتِ مبارکہ کے تذکرے کے وقت تمام حاضرین مجلس کا کھڑا ہونا بھی بدعت ہے، خادمِ رسول سیدنا حضرت انس بن مالک رضی اللہ عنہ فرماتے ہیں:

لَمْ يَكُنْ شَخْصٌ أَحَبَّ إِلَيْهِمْ مِنْ رَسُولِ اللَّهِ ﷺ وَكَانُوا إِذَا رَأَوْهُ لَمْ يَقُومُوا لِمَا يَعْلَمُونَ مِنْ كَرَاهِيَّتِهِ لِذَلِكَ.

(جامع الترمذی، مشکوٰۃ المصابیح: ۴۰۳ باب القیام)

ترجمہ: صحابہ کرام رضوان اللہ علیہم اجمعین کے نزدیک آنحضرت ﷺ سے زیادہ کوئی شخص محبوب نہ تھا، اس کے باوجود صحابہ کرام رضوان اللہ علیہم اجمعین آپ ﷺ کو دیکھ کر کھڑے نہیں ہوتے تھے؛ اس لیے کہ وہ جانتے تھے کہ آپ ﷺ کو کھڑے ہونے سے ناگواری ہوتی تھی۔

صحابہ کرام رضوان اللہ علیہم اجمعین حضور اکرم ﷺ کو دیکھ کر بھی کھڑے نہیں ہوتے تھے، تو ہمارے لیے محض اس خیالِ باطل کی بنیاد پر کہ آنحضرت ﷺ محفلِ میلاد میں تشریف لاتے ہیں کھڑا ہونا کیوں کر روا ہو سکتا ہے؟ سیرتِ شامی میں ہے:

جَرَتْ عَادَةٌ كَثِيرٌ مِنَ الْمُحِبِّينَ إِذَا سَمِعُوا ذِكْرَ وَضْعِهِ ﷺ. أَنَّ يَقُومُوا تَعْظِيمًا لَهُ ﷺ. وَهَذَا الْقِيَامُ بَدْعٌ لَا أَصْلَ لَهَا. (الحجۃ لاهل السنة: ۲۰۳)

ترجمہ: بہت سے مجبین کی عادت ہے کہ آنحضرت ﷺ کا ذکر ولادت سن کر آپ ﷺ کی تعظیم کے واسطے کھڑے ہو جاتے ہیں؛ حالانکہ یہ قیام (کھڑا ہونا) بدعت ہے، اس کی کوئی اصل نہیں ہے۔

### شوقِ مدینۃ النبی ﷺ

تمنا ہے کہ گلزارِ مدینہ اب وطن ہوتا      وہاں کے گلشنوں میں کوئی اپنا بھی چمن ہوتا  
 بسرِ اب زندگی اپنی دیاِ قدس میں ہوتی      وہیں جینا وہیں مرنا وہیں گور و کفن ہوتا  
 میسرِ بال و پر ہوتے تو میں اڑ کر پہنچ جاتا      زہے قسمت کہ اپنا آشیاں ان کا چمن ہوتا  
 نمازوں میں انہیں کے در پہ کرتا میں جیوں سائی      تلاوت کا ترنم اور جنت کا چمن ہوتا  
 مقدر سے رسائی ان کے در تک کاش ہو جاتی      متاعِ جاں نثارِ روضہ شاہِ زمن ہوتا  
 سبھی کچھ ہے مگر جب وہ نہیں تو کچھ نہیں حاصل      جہاں میں ہوں وہیں اے کاش وہ جلوہ فگن ہوتا  
 خدا شاہد ہے ہم سارے جہاں پر حکمراں ہوتے      رسولِ پاک کی سنت اگر اپنا چلن ہوتا  
 تمنا ہے کہ کتنی عمر، ان کے آستانے پر      عنایتِ جلوہ گر ہوتی کرم سایہ فگن ہوتا  
 خوش قسمت کہ ہوتا کوچہِ محبوب میں مسکن      انہیں کی راہ میں قربان اپنا جان و تن ہوتا  
 یہی ہے آرزو ثاقب یہی اپنی تمنا ہے      کہ پیوندِ بقیع پاک اپنا بھی بدن ہوتا

### بدعات و خرافات کی قباحت:

ام المؤمنین حضرت سیدہ عائشہ رضی اللہ عنہا سے روایت ہے کہ رسول اللہ ﷺ نے ارشاد فرمایا: مَنْ أَحْدَثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ. (صحیح البخاری، رقم: ۲۶۹۷، صحیح المسلم، رقم: ۱۷۱۸) ترجمہ: جس کسی نے ہمارے اس دین میں کوئی

ایسی بات ایجاد کی، (پیدا کی) جو اس میں نہیں ہے، تو اس کی وہ بات (یا وہ شخص) مردود ہے۔

اس دنیا سے رسول اللہ ﷺ کے پردہ فرما جانے کے بعد آپ ﷺ کی لائی ہوئی اللہ کی کتاب ”قرآن مجید“ اور آپ کی تعلیمات و ہدایات جن کا معروف و مشہور نام و عنوان ”سنت“ ہے، اس دنیا میں ہدایت کا مرکز و سرچشمہ اور گویا آپ کی مقدس شخصیت کے قائم مقام ہیں، اور اُمت کی صلاح و فلاح ان کی پیروی و پابندی سے وابستہ ہے، رسول اللہ ﷺ نے اس بارے میں اُمت کو مختلف عنوانات و انداز سے ہدایت و آگاہی دی ہے اور بدعات و خرافات، غلط رسوم و رواج سے اجتناب کی تاکید فرمائی ہے، امم سابقہ (گزشتہ اُمتیں) اسی لیے گمراہ ہوئیں کہ انہوں نے محدثات و بدعات اور خاندانہ و برادرانہ اور معاشرانہ رسوم و رواج ہی کو اپنا دین بنا لیا تھا؛ چنانچہ بدعات و خرافات، محدثات و مختوعات کے باب میں حضرت امام الانبیاء والمرسلین جناب نبی کریم ﷺ کا یہ ارشادِ گرامی قدر بنیادی حیثیت رکھتا ہے، اس میں اُن محدثات اور نو ایجاد باتوں کو (خواہ وہ اعمال کے قبیل سے ہوں یا عقائد کے قبیل سے) قابلِ رد اور مردود قرار دیا گیا ہے، جو دین میں ایجاد کی جائیں اور ان کو دینی امر یعنی رضائے الہی اور ثوابِ اخروی کا وسیلہ سمجھ کر اپنایا جائے، جبکہ فی الواقع اُن کی یہ حیثیت نہ ہو، نہ اللہ و رسول کی طرف سے صراحتاً یا اشارۃً ان کو حکم دیا گیا ہو، نہ شرعی اجتہاد و استحسان اور قواعدِ شریعت پر ان کی بنیاد ہو، حدیثِ پاک کے لفظ ”فی امرنا هذا“ اور ”مالیس منہ“ کا مفاد اور مطلب یہی ہے، پس دنیا کی وہ ساری ایجادات اور وہ تمام نئی چیزیں جن کو امر دینی اور وسیلۂ رضائے الہی و ثوابِ اخروی نہیں سمجھا جاتا، اس حدیث شریف کا اُن سے کوئی تعلق نہیں ہے اور شرعی اصطلاح کے لحاظ سے ان کو بدعت نہیں کہا جائے گا۔ جیسے نئی قسم کے کھانے، نئے طرز کے

لباس، جدید طرز کے مکانات اور سفر کے نئے ترقی یافتہ ذرائع کا استعمال کرنا۔ اور رہیں وہ رسوم و رواج اور ایبادات و خرافات جن کو دینی امر سمجھا جائے اور ان سے ثواب کی اُمید کی جائے اور اس حدیث پاک کا مصداق، قابلِ رد، مردود و مذموم اور بدعت ہیں۔ خوشی اور غمی کے سلسلہ کی زیادہ تر رسوم اسی قبیل سے ہیں، جیسے تیجہ، دسواں، بیسواں، برسی، ہر جمعرات کو مُردوں کی فاتحہ، بڑے پیر صاحب کی گیارہویں اور بارہویں، چھوٹے پیر صاحب کی تیرہویں، بزرگوں کی قبروں پر چادر، پھول وغیرہ چڑھانا اور عرس و عید میلاد النبی اور ان کے میلے ٹھیلے، ان سب کو دینی امر اور جزو شریعتِ مطہرہ سمجھا جاتا ہے اور ثوابِ آخرت کی ان سے امید رکھی جاتی ہے۔ اس لیے یہ سب ام المؤمنین سیدہ حضرت عائشہ صدیقہ طاہرہ عقیقہ رضی اللہ عنہا کی اس روایت کردہ حدیث پاک کا مصداق اور مردود بدعات و خرافات اور محدثات و مخترعات ہیں۔

پھر ان عملی بدعات سے زیادہ مہلک اور خطرناک وہ بدعات ہیں، جو عقائد کے قبیل سے ہیں، جیسے رسول اللہ ﷺ اور بزرگانِ دین و اولیاء کرام کو عالم الغیب، مشکل کشا اور حاضر و ناظر سمجھنا اور یہ عقیدہ رکھنا کہ وہ دور دراز سے پکارنے والوں کی فریاد و پکار کو سنتے ہیں اور ان کی مدد و حاجت روائی کرتے ہیں، یہ عقیدہ بدعت ہونے کے ساتھ ساتھ شرک بھی ہے، جس کے بارے میں اللہ تعالیٰ کا فیصلہ اور اس کی کتابِ پاک قرآن مجید کا اعلان ہے کہ اس جرم کے مجرم اللہ تعالیٰ کی مغفرت و بخشش سے قطعی محروم اور ہمیشہ ہمیشہ جہنم میں رہیں گے۔

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ. (سورة النساء: ۱۱۶)

ترجمہ: بے شک اللہ تعالیٰ شرک کرنے والے کو کبھی معاف نہیں فرمائیں گے اور اس کے علاوہ دیگر گناہوں کے مرتکب کو معاف کر دیں گے (بخشش دیں گے)۔

## سیرتِ محمدی (ﷺ) میں موجودہ مسائل کا حل

رسول اللہ ﷺ کی سیرت دراصل تمام مسلمانوں کے لیے روشنی کا بلند اور عظیم الشان مینارہ ہے، جس کے ذریعہ وہ جاہلیت، غفلت اور گمراہی کی تاریکیوں کے ماحول سے رشد و ہدایت اور عزت و سرفرازی کے وسیع میدان میں پہنچ سکتے ہیں اور ایک کشادہ شاہراہ پر گامزن ہو سکتے ہیں، آج بھی اگر مسلمان اپنی کمزوری، بے بسی اور غلامی کے اسباب تلاش کریں اور اپنی ذلت و رسوائی اور مسکنت نیز آپسی انتشار و اختلاف اور پسماندگی کا راز معلوم کرنا چاہیں، تو ان تمام چیزوں کا بنیادی سبب اور اصل راز رسول اللہ ﷺ کے قائم کردہ نشانِ راہ سے انحراف اختیار کرنے میں مضمر (پوشیدہ) نظر آئے گا، جسے آپ واضح اور تابناک بنا کر اس دارِ فانی سے رخصت ہوئے تھے، مسلمان آج بھی اپنی اور اپنی ملت کی کمزوری کے اسباب تلاش کر سکتا ہے وہ اگر غور سے اس کا جائزہ لے تو اس کو یہ کمزوریاں اپنے کردار، اپنی سیرت اور طرزِ زندگی میں مخصوص طور پر نظر آئیں گے، جو اس کے نزدیک پسندیدہ اور محبوب ہیں، اور اس کو اصل الاصول کی حیثیت سے اپنائے ہوئے ہے، یہ طرزِ زندگی اور روشِ سیرت نبوی سے مختلف اور بسا اوقات متضاد اور متعارض بھی ہے، اس کردار کا رسول اللہ ﷺ کے کردار سے کوئی تعلق نہیں، وہ کردارِ نبوت جس کا خاکہ آپ نے قوی و عملی حیثیت سے اپنی زندگی میں پیش کیا ہے۔

کیا نبی کریم ﷺ نے سنجیدہ اور ٹھوس لہجے میں بیاں گِ دہل یہ اعلان نہیں فرمادیا ”تم میں کا کوئی شخص اس وقت تک حقیقی اور کامل مؤمن نہیں ہو سکتا، جب تک کہ اس کی تمام

---

خواہشات میرے لائے ہوئے دین کے تابع نہ ہو جائیں۔ (مشکوٰۃ شریف)

ایک دوسرے موقع پر آپ ﷺ کا ارشاد گرامی ہے: ”تم میں سے کوئی بھی کامل مؤمن قرار نہیں دیا جائے گا، جب تک کہ وہ اپنے بھائی کے لیے بھی وہی چیز نہ پسند کرنے لگے جو اپنے لیے پسند کرتا ہے۔“ (ایضاً)

ان دونوں حدیثوں میں غور و فکر کرنے سے مندرجہ ذیل سوالوں کا تشفی بخش جواب مل جاتا ہے:

(۱) ہم ایمان و یقین کے اعتبار سے کمزور کیوں ہیں، جبکہ ہمارے دشمن ہر اعتبار سے طاقت ور ہیں۔

(۲) ہم زوال و انحطاط اور پسماندگی کا شکار کیوں ہیں، جبکہ وہ ہم سے زیادہ ترقی یافتہ اور کارزار حیات میں آگے ہیں۔

(۳) ہم نصرت اور تائید خداوندی سے کیوں محروم ہیں۔

(۴) ہم لایعنی، فضول اور اپنی شان سے کم تر چیزوں میں کیوں مصروف ہیں۔

(۵) ہم آپس میں ایک دوسرے کے دشمن کیوں بنے ہوئے ہیں، جبکہ دشمنانِ

اسلام محبت و الفت اور باہمی تعاون کے اصول پر عمل پیرا ہیں۔

اور اسی طرح کے بے شمار سوالات کا انتہائی بہتر اور اطمینان بخش جواب ان دونوں حدیثوں میں موجود ہے، کیا ایسا نہیں ہے کہ مسلمان ہوا پرستی میں مشغول، خواہشاتِ نفس کے سامنے سرنگوں ہیں، اور اس حقیقت کو یا تو یکسر بھول گئے ہیں، یا نسیان کا مظاہرہ کر رہے ہیں، حقیقت یہی ہے کہ مسلمان اپنی پرانی روش پر باقی نہ رہے، جو پاک طہیتی



پاک بازی، احتیاط، تقویٰ، خدا اور رسول خدا سے سچی محبت، ایمانِ کامل اور حقیقتِ ایثار و قربانی سے عبارت ہے؛ بلکہ حق بات یہ ہے کہ نبی کریم ﷺ نے جو سیرت پیش کی اور جس کے ذریعہ لوگوں کو ہلاکت و بربادی کے گڑھے سے، جس کی طرف بڑی بے تابی اور برق رفتاری سے بڑھ رہے تھے، نکال کر روشنی کے کشادہ پُر امن راستے پر لاکھڑا کیا، مسلمانوں نے اس سیرت سے بے توجہی برتی اور غیروں نے اس کے بڑے حصے کو اپنی توجہ کا مرکز بنایا، مسلمانوں کی ذلت اور رسوائی، شکستگی اور بلندی کے بجائے پستی، متاعِ عزت و شرف کے بجائے اسبابِ شقاوت، بے بہادری کے بدلے حقیر اور معمولی چیزوں کو اختیار کر لینے کی اس سے بڑھ کر اور کیا دلیل ہو سکتی ہے؟ کیا مسلمان اپنی تمام خواہشات کو حضور اکرم ﷺ کے لائے ہوئے دین کے تابع کیے بغیر عزت و سر بلندی اور سرخ روئی حاصل کرنا چاہتے ہیں، کیا وہ جذبہٴ ایثار و قربانی کے بغیر قوموں میں قبول عام حاصل کرنے کی آرزو رکھتے ہیں، کیا وہ فتح و نصرت کی توقع رکھتے ہیں، جبکہ وہ دشمنانِ اسلام کی غلامی میں مشغول اور ظلم و زیادتی کرنے والوں کی ہم نوائی میں مصروف ہیں؟ کیا وہ رحمتِ الہی کے مستحق ہو سکتے ہیں، جبکہ وہ غیروں کے لطف و کرم کی امید میں سراپا انتظار بنے ہوئے ہیں؟ کیا مسلمان زندگی کے مختلف شعبوں میں اسلامی تعلیمات کو از سر نو نافذ نہیں کریں گے؟ کیا وہ کتاب اللہ اور سنت رسول اللہ ﷺ کو پھر سے اپنے سینے سے لگا کر اپنا رہنما و مقتدی اور تاریک زندگی کے لیے شمعِ ہدایت قرار دیکر اپنی پوری زندگی اور سارے معاشرے میں اس کو عملی جامہ نہیں پہنائیں گے؟ حقیقت یہ ہے کہ رسول اللہ ﷺ کی سیرت طیبہ بلا کم و کاست اپنی پوری جامعیت و کمال کے ساتھ ہماری نگاہوں کے سامنے ہے، لہذا از سر نو اور بہ اندازِ نواس کا مطالعہ کرنا ضروری ہے اور اس کی روشنی

---

میں زندگی گزارنے کا شوق انتہائی لازمی امر ہے۔

حضراتِ صحابہ کرام اور تابعین عظام کی پوری زندگی مکمل طور پر ہمارے سامنے ہے، جنہوں نے سیرتِ نبوی کو حرزِ جان بنایا، اور ہر حال میں اس کی پیروی کی، ہمیں ان کی زندگیوں میں غور و فکر کی ضرورت ہے، تاکہ اس ذخیرہ نایاب میں کوئی جوہر آپ اور ہم کو دستیاب ہو جائے اور ہماری زندگی کا نقشہ یکسر بدل جائے اور تاریخ کا رُخ یک لخت مڑ جائے اور وہ اپنی نئی اسلامی تاریخ کے آغاز کا پیش خیمہ ثابت ہو، ذرا سنئے! نبی کریم ﷺ کس قدر پر زور و پر شور انداز سے خطاب فرما ہیں اور ہمیں ایک اصول کی تلقین فرما رہے ہیں:

”اے لوگو! میری سنت اور توفیق یافتہ خلفائے راشدین کے طریقہ حیات کو سینے سے لگاؤ اور اس پر مضبوطی سے کار بند ہو جاؤ۔“

دعاء بھی فرمائیں کہ اللہ تعالیٰ ہمیں صحیح اسلامی سمجھ نصیب فرمائے۔ آمین۔

**يَا رَبِّ! صَلِّ وَسَلِّمْ دَائِمًا اَبَدًا**  
**عَلَى حَبِيبِكَ خَيْرِ الْخَلْقِ كُلِّهِمْ**



☆.....☆.....☆

## ﴿امام الانبیاء ﷺ کی حیاتِ طیبہ و مبارکہ ایک نظر میں﴾

اس ماہ ”ربیع الاول“ کی مناسبت سے سرکارِ دو عالم، سرورِ کونین جناب رسول اللہ ﷺ کی حیاتِ طیبہ پر بھی ایک طائرانہ نظر ڈال لینا، اور اس کا مختصر سا خاکہ آپ حضرات کے سامنے پیش کر دینا، یقیناً بڑی سعادت کی بات اور ذریعہٴ نجات ہوگا؛ مگر اس صنیع سے کسی کو یہ غلط فہمی نہ ہو کہ ذکرِ حبیبِ خدا ﷺ محض اسی ماہِ مبارک کے ساتھ خاص ہے، جیسا کہ بعض نادانِ زمانہ نے ایسا سمجھ لیا ہے، یہ ذکرِ خیر البشر ﷺ تو الحمد للہ پورے سال ہماری تقاریر و تحاریر، مجالس و محافلِ زبان و بیان اور قلوب میں اوروں سے زیادہ خون کی طرح دوڑتا رہتا ہے، اور ہم اس میں اشتغال و اشتغاف کو اپنی پوری زندگی کا قیمتی سرمایہ، فخر و فخر اور جز و اعظم سمجھتے ہیں اور گویا ہم اس کو عقیدہ کے درجے میں مانتے ہیں، فالحمد للہ علی ذلک۔

یہاں مقصود اس مختصر ذکرِ پاک سے، اُس جز و ایمان میں تازگی و تابندگی پیدا کرنا ہے۔ ہم اپنی اس کتاب ”تحفۃ ربیع الاول“ کو خیر البشر حضرت سرورِ کونین شافعِ محشر ﷺ کی حیاتِ طیبہ و مبارکہ کی کچھ مختصر جھلکیوں پر ختم کرنا باعثِ سعادت سمجھتے ہیں؛ تاکہ حقیقی محبِ رسول ﷺ کے لیے مرہمِ رحمت و اُلفت اور سامانِ تسلی و تشفی مہیا ہو، اور ہم بآسانی اس سے استفادہ کر کے اس کو حفظ کرنے کی کوشش کر سکیں۔

## ﴿حضرت نبی اکرم ﷺ کی ولادتِ باسعادت﴾

۲۲ اپریل واقعہٴ اصحابِ فیل کے ۵۵ یا ۵۶ دن بعد، یا ۲۰ یا ۲۱ اپریل ۵۷۱ء بمطابق ۹ ربیع الاول موسمِ بہار میں پیر کے دن صبح چار (۴) بج کر بیس (۲۰) منٹ پر مکہ مکرمہ میں سردارِ انبیاء محمد

---

بن عبداللہ بن عبدالمطلب ﷺ کی ولادت باسعادت ہاشمی خاندان کے قبیلہ قریش میں ہوئی۔

﴿۴۲/۵۱ میلاد النبی ﷺ﴾

اپنی والدہ ماجدہ سیدہ حضرت آمنہ رضی اللہ عنہا اور پھر ثویبہ کا دودھ نوش فرمانے کے بعد، یہ خدمت بابرکت حضرت حلیمہ سعدیہ رضی اللہ عنہا کے حصہ میں آئی، قبیلہ بنو سعد میں ہی قیام کے دوران عمر مبارک کے چوتھے یا پانچویں سال آپ ﷺ کے ساتھ شق صدر (سینہ مبارک چاک کیے جانے) کا پہلا واقعہ پیش آیا۔

﴿۶۱/۶ میلاد النبی ﷺ﴾

۶/۱ سال کی عمر میں والدہ محترمہ بی بی آمنہ بنت وہب انتقال کر گئیں، ان کے بعد دادا عبدالمطلب اور پھر ان کے بعد چچا ابوطالب آپ کے سرپرست و کفیل ہوئے۔

﴿۱۲/۱۲ میلاد النبی ﷺ﴾

حلف الفضول، نامی ایک اصلاحی معاہدہ میں آپ نے شرکت فرمائی، شرف نبوت و رسالت سے مشرف ہونے کے بعد آپ ﷺ فرمایا کرتے تھے کہ میں عبداللہ بن جدعان کے مکان پر ایک ایسے معاہدہ میں شریک ہوا کہ مجھے اس کے عوض سرخ اونٹ بھی پسند نہ تھے، اگر مجھے اس کے لیے دو راہ اسلام میں بلایا جاتا، تو اسے قبول کرتا۔  
نوٹ: آپ ﷺ مظلومین کی امداد کی کمیٹی ”حلف الفضول“ کے سرگرم رکن رہے۔

﴿۲۵/۲۵ میلاد النبی ﷺ﴾

۲۵/۲۵ سال کی عمر میں آپ ﷺ کا حضرت خدیجہ بنت خویلد سے نکاح ہوا، خطبہ نکاح چچا ابوطالب نے پڑھا، جس میں اللہ کی حمد و ثناء، آپ کے فضل اور شرف کے ذکر کے

---

ساتھ ایجاب و قبول کے بعد مہربان کیا۔

﴿۳۵/ میلاد النبی ﷺ﴾

۳۵ سال کی عمر میں بیت اللہ شریف کی تعمیر کے دوران حجر اسود کی اجتماعی تنصیب کے حکیمانہ فیصلہ نے شہر مکہ کو خانہ جنگی سے بچایا، چالیس سال، چھ مہینہ، بارہ دن کی عمر میں ۱۰ اگست ۶۱۰ء بمطابق ۲۱ رمضان المبارک بروز پیر حضرت جبریل علیہ السلام، غارِ حراء میں وحی لے کر تشریف لائے۔

﴿سنہ ۶/ نبوی﴾

ابو جہل نے آپ ﷺ کو قتل کرنے کا منصوبہ بنایا۔ (نعوذ باللہ)

﴿سنہ ۷/ نبوی﴾

۴۷ سال کی عمر میں شعب ابی طالب میں قید و بند کی آزمائش شروع ہوئی۔

﴿سنہ ۱۰/ نبوی﴾

شعب ابی طالب کی اسیری (قید و بند کی زندگی) ختم ہوئی، سردار ابوطالب اور حضرت خدیجہؓ کا انتقال ہوا، حضرت سودہ بنت زمعہ سے آپ ﷺ کا نکاح ہوا، نیز سفر طائف اختیار فرمایا۔

﴿سنہ ۱۱/ نبوی﴾

مدینہ منورہ کے پہلے چھ خوش نصیب افراد ایمان کی دولت سے مالا مال ہوئے، اور حضرت عائشہ صدیقہؓ بنت حضرت سیدنا ابوبکر صدیقؓ سے عقد نکاح ہوا۔

﴿سنہ ۱۲/ نبوی﴾

شق صدر کا دوسرا واقعہ اور معراج، نیز بیعت عقبہ ثانیہ کے اہم واقعات پیش آئے۔

﴿سنہ ۱۳/ نبوی﴾

(پہلی ہجری) ۲۶ صفر المظفر کو قریش مکہ نے آپ ﷺ کے قتل کا اجتماعی منصوبہ طے کیا، ۲۷ صفر بمطابق ۱۳ ستمبر ۶۲۲ء کو آپ ﷺ نے ہجرت کے لیے مکہ کو الوداع کہا، ۱۲ ربیع الاول کو بمطابق ۲۷ ستمبر ۶۲۲ء بروز جمعۃ المبارک آپ ﷺ نے مدینہ منورہ میں حضرت ابوالیوب انصاریؓ کے گھر کے سامنے نزولِ اجلال فرمایا۔

### ﴿سنہ ۲ ہجری﴾

غزوہ ابواء، غزوہ بواط، غزوہ صفوان، یا بدر اولیٰ، غزوہ ذی العشر، غزوہ بدر الکبریٰ، غزوہ قبیقاع، غزوہ السویق اور غزوہ بنو سلیم جیسے اہم غزوات پیش آئے، اسی سال آپ ﷺ کو قتل کرنے کی تیسری ناکام کوشش کی گئی۔

### ﴿سنہ ۳ ہجری﴾

غزوہ غطفان، غزوہ نجران، غزوہ اُحد، اور غزوہ حراء الاسد پیش آیا، نیز حضرت حفصہؓ بنت سیدنا حضرت عمر الفاروقؓ اور حضرت زینبؓ بنت خزیمہ سے رسول اکرم ﷺ کا نکاح ہوا۔

### ﴿سنہ ۴ ہجری﴾

حادثہ رُجیع اور بئر معونہ کے علاوہ بنو نضیر اور غزوہ بدر الکبریٰ پیش آئے، نیز حضرت ام سلمہؓ بنت ابی اُمیہ سے آپ ﷺ کا نکاح ہوا، اور حضرت زینبؓ بنت خزیمہ کا انتقال ہوا۔

### ﴿سنہ ۵ ہجری﴾

غزوہ دومۃ الجندل، غزوہ احزاب یا خندق، غزوہ بنو قریظہ اور ام المؤمنین سیدہ طاہرہ حضرت عائشہ صدیقہؓ پر بہتان (افک) کے واقعات پیش آئے، نیز حضرت زینبؓ بنت جحشؓ اور حضرت جویریہؓ سے نکاح ہوا۔

### ﴿سنہ ۶ ہجری﴾

غزوہ عرینین اور صلح حدیبیہ کے واقعات پیش آئے، نیز حضرت اُم حبیبہؓ بنت ابی سفیانؓ سے نکاح ہوا۔

### ﴿سنہ ۷ ہجری﴾

بادشاہوں کو دعوتِ دین کے لیے خطوط تحریر فرمائے، غزوہ غابہ، غزوہ خیبر، غزوہ وادی القریٰ پیش آئے، آپ ﷺ کو بکری کے گوشت میں زہر کھلانے کی کوشش کی گئی، حضرت صفیہؓ بنت حبیبی اور حضرت میمونہؓ بنت حارث سے آپ ﷺ کے نکاح ہوئے، نیز صحابہ کرام رضی اللہ عنہم کے ساتھ عمرۃ القضاء اداء کیا۔

### ﴿سنہ ۸ ہجری﴾

غزوہ موتہ، غزوہ فتح مکہ، غزوہ حنین (ہوازن) اور غزوہ طائف کے واقعات پیش آئے، اسی سال آپ ﷺ کے دلچت جگر حضرت زہبؓ اور حضرت ابراہیمؓ دنیائے فانی سے رخصت ہوئے۔

### ﴿سنہ ۹ ہجری﴾

دوسرے غیر ملکی غزوہ تبوک کی ہم پیش آئی، زناء کا اقرار کرنے والی عورت کو سنگسار کرنے کا حکم دیا، مختلف فوج قبائل قبولِ اسلام کے لیے حاضر ہوئے۔

### ﴿سنہ ۱۰ ہجری﴾

حجۃ الوداع اداء فرمایا، اسی دوران آپ ﷺ نے ”وادی عرنہ“ میں اپنی اونٹنی ”قصواء“ پر کھڑے ہو کر دنیائے انسانیت کا سب سے عظیم خطاب ارشاد فرمایا، جو رہتی دنیا تک کے لیے حقوقِ انسانی کے تحفظ کا عالمی منشور ہے۔

### ﴿سنہ ۱۱ ہجری﴾

۲۹ صفر المظفر کو مرضِ وفات کا آغاز ہوا، بارہ ربیع الاول، بروز پیر، بوقتِ

چاشت، بہ عمر ۶۳ سال، چار (۴) دن، روح پاک قفسِ غصری سے پرواز کر گئی، اِنَّا لِلّٰہِ  
وَاِنَّا اِلَیْہِ رَاجِعُونَ۔ اور ۱۴ ربیع الاول بروز بدھ، رات کے وقت، اُم المؤمنین حضرت  
سیدہ عائشہ صدیقہؓ کے حجرہ مبارکہ میں تدفین عمل میں آئی، آپ کی نمازِ جنازہ سب نے تنہا  
تنہا ادا کی، یعنی آپ کی امامتِ نمازِ جنازہ کسی نے نہیں کی۔ (شمائل النبی ﷺ: ۵۵)۔

## يَا رَبِّ! صَلِّ وَسَلِّمْ دَائِمًا اَبَدًا عَلَىٰ حَبِيْبِكَ مَنْ زَانَتْ بِهٖ الْعَصْرُ

اللہ تعالیٰ ہم سب کو دین کا صحیح فہم عطا فرمائے، اور ہر قسم کے گناہوں اور معصیوں  
سے محفوظ فرمائے اور اپنی اور اپنے حبیب پاک ﷺ کی سچی محبت و اطاعت کی دولتِ عظمیٰ سے مالا  
مال فرمائے۔ آمین ثم آمین۔

بارگاہِ ایزدی میں دستِ بدعاء ہوں کہ الہی! احقرِ حقیر کی یہ حقیر سی خدمت بھی اپنے لطف  
و کرم سے قبول فرما، اور اپنے بندوں اور بندیوں کو اس سے منتفع فرما، اور میرے لیے اور میرے  
اساتذہ و مشائخ اور والدینِ مکرمین کے حق میں اس کو ذخیرہ آخرت و ذریعہ نجات و مغفرت  
بنا۔ آمین۔ وَلِلّٰہِ الْحَمْدُ اَوَّلُهٗ وَاٰخِرُهٗ۔ فیارب! ان کان صوابا فمکنک وان کان خطاً  
فمن تلقاء نفسی وما ابرئ نفسی۔

احقر العباد واصغرم

**محمد سلمان الخیر نعیمی سہارنپوری**

غفر اللہ ذنوبہ وستر عیوبہ

خادم دارالعلوم شاہ بہلول، سہارنپور، یوپی، الہند

۷ محرم الحرام ۱۴۴۰ھ مطابق ۱۸ ستمبر ۲۰۱۸ء، بروز سہ شنبہ، بعد الظہر



## قارئین کرام سے ایک ضروری اپیل

**قارئین کرام!** بڑی خوشی کی بات ہے کہ آپ حضرات ایک عرصہ سے موقع بہ موقع ”دارالمطالعہ“ کے زیر اہتمام شائع ہونے والی مختلف اہم مہم مضامین پر مشتمل علمی، عملی، اصلاحی، تحقیقی، فکری، اور انقلابی کتابوں سے مستفید ہوتے چلے آ رہے ہیں، اللہ تعالیٰ آپ کے ذوق و شوق کو بحال رکھتے ہوئے اس میں اضافہ فرمائے، اور ”دارالمطالعہ“ کو مزید سرگرم عمل رہنے کی توفیق سے مالا مال رکھے، آمین۔

ایک اہم بات آپ حضرات کے گوش گزار کرنی ہے کہ ”دارالمطالعہ“ کوئی تجارتی ادارہ یا کتب خانہ نہیں ہے، اور نہ ہی اس کا کوئی مستقل فنڈ یا آمدنی کا ذریعہ ہے، بس چند احباب کے صرف زرو بذل ہمت ہی سے اس کے اخراجات کی کفالت ہوتی ہے، اور وہ بھی بہت محدود مقدار میں، جس کی بنا پر ہم کئی اہم علمی سوغات اور تحقیقی کتب آپ کی خدمت میں پیش کرنے سے قاصر ہیں، لہذا آپ حضرات سے اپیل ہے کہ ”دارالمطالعہ“ میں اپنی طرف سے اور اپنے مرحومین کے ایصالِ ثواب کی نیت سے کتابیں شائع ہونے کے اسباب و وسائل مہیا فرما کر اور دینی کتابیں فراہم فرما کر اجرِ جزیل حاصل کریں۔

یا پھر ماہانہ تین سو (۳۰۰) روپے کا ممبر اور خادم بن کر اس کا رنجہ میں ضرور حصہ داری کیجئے۔

### ﴿خوشخبری﴾

**دارالمطالعہ** کے منصوبات میں ایک علمی و اصلاحی ماہانہ ”مجلہ اور ماہنامہ“ کی اشاعت بھی ہے، ان شاء اللہ جلد ہی اس کی اشاعت کا سلسلہ بھی عمل میں آئے گا۔

ممبر بننے اور کتابوں کی اشاعت میں معاون بننے کے لیے رابطہ کریں:

### (قاری) احمد نعیمی مظاہری

نائب ناظم اعلیٰ ”دارالمطالعہ“، نجیہ لائبریری،

خورشید منزل، متصل مسجد خانقاہ، بڈھا کھیڑہ کاتلہ، ضلع سہارنپور، یو پی، انڈیا

09897243116

## مؤلف محترم کی اہم کتابیں

اللآلی فی اہمیۃ الاسناد والسند العالی (کمل عربی)

شمائل النبی

الدر الثمینی فی اثبات عقد التسبیح والادوار بالیمین

ذبیستان قرآن مجید

ذبیستان حدیث

تحفہ عمرہ

تحفہ دعاء

مقالات نور ہدایت

وقوف النبی فی القرآن الکریم

اصلاحی مقالات

دینی فلاہی نصاب

تحفہ عید الاضحیٰ

تحفہ محرم الحرام



دارالافتاء  
جامعہ عربیہ احسان العلوم  
فی دارالافتاء العربیہ اسلامیہ  
AL-JAMIA ARABIYA AHSAN-UL-ULOOM  
Shahjahanpur, Saharanpur, Saharanpur, Saharanpur, Saharanpur  
Distt. Saharanpur (U.P.) INDIA Mob: 9084150312

Published By

**LAJNAT-UL-ULAMA**

Naimiya Library, Buddha Kera Katla  
Distt. Saharanpur-247001 (U.P.) INDIA  
Mob. 9897243116

**DAR-UL-MUTALA**

Naimiya Library, Buddha Kera Katla  
Distt. Saharanpur-247001 (U.P.) INDIA  
Mob. 9084150312